

لومړی څپرکی

د مفاهمې يا ارتباطاتو مفهوم

ټوليزه موخه:

هغه فکر او اندیشه چې بايد اخيستونکي ته وليږدول شي.

د زده کړي موخې: د دې فصل په پای کې به محصلین وکړای شي چې:

- شفاهي مفاهمه توضیح کړي.
- غیر شفاهي مفاهمه توضیح کړي.
- د لیکلومفاهمه توضیح کړي.

د مفاهمې مفهوم

انسان یو ټولنیز مخلوق دی او همدغه ټولنیز خاصیت دې ته اړ کړی دی ترڅو له خپله همجنس سره اړیکې ونیسي چې دغه اړیکې یو تر بله د افهام او تفهیم زمینه او امکان برابروي. د ارتباط نیول د هر انسان فطري خاصیت دی او له دې څخه پرته انسان نه شي کولای خپلي مادي او معنوي اړتیاوې پوره کړي.

د ارتباطاتو د نیولو لپاره افهام او تفهیم ته اړتیا ده ترڅو کار کوونکي وکولای شي خپله مفکوره خپلو همجنسو کسانو ته ورسوي. له جسمي پلوه انسان د ځمکې پرمخ د نورو مخلوقاتو په پرتله یو کمزوری او ضعیف مخلوق دی، خو هغه څه چې انسان ته یې د نورو مخلوقاتو په پرتله تفوق ور بخښلی دی له نطق یا خبري کولو څخه عبارت دی، چې د خبرو کولو په واسطه کولای شي له خپلو هممنوعه سره اړیکې ونیسي او افکار ور سره تبادله کاندې. د نطق دغه قوه کولای شي د افهام او تفهیم زمینه برابروي.

د اسلام د سپیڅلي دين له نظره يو له هغو صفتونو څخه چې انسان يې د اشرف المخلوقات درجې ته رسولی دی، دا دی کله چې نورو مخلوقاتو ته کومه ستونزه پيدا شي نو په مخ کي دوه لاري لري چې بايد يوه يې انتخاب کړي. لمړي دا چې جنگ او جگړې ته چمتوالي و نيسي او يا د تېبتي لاره غوره کړي ، خو په انساني ټولنه کې د ستونزو د حل لمړنۍ او مقعوله لاره له افهام او تفهيم څخه عبارت ده.

د مفاهمي يا ارتباط تعريف:

- د مفاهمي يا ارتباط په اړه بيلابيل تعريفونه شتون لري چې خوډولونه يې په لاندې ډول بيانيري:
1. هر هغه عمل چې په واسطه يې افراد وکولای شي د خپلو اړتياؤ، غوښتنو، ادراکاتو، او نظرياتو په هکله خپل معلومات سره تبادلې کاندې، د مفاهمي يا ارتباط په نوم ياديري.
 2. مفاهمه، ارتباط د ويلو، ليکلو او اشارو په واسطه د افکارو، پيغامونو او معلوماتو له تبادلې څخه عبارت دی.
 3. مفاهمه له مختلفو وسايلو او امکاناتو څخه په استفادې سره د طرفيتونو تر منځ د معلوماتو، افکارو، نظرياتو، پيغامونو، احساساتو او ادراک له ليرد يا انتقال څخه عبارت دی.
 4. مفاهيمه له يوې خبرې يا اشاره يې عمل څخه عبارت دی چې له کبله يې په لفظي يا غير لفظي شکل سره احساسات او نظريات بيانيري او له استولو څخه وروسته درک او تر لاسه کيري.
 - مفاهمه کيدای شي په ناڅاپي يا غيرناڅاپي ، غوښتل شوي يا نا غوښتل شوي، معمولي يا غير معمولي ډول د ويلو او خبرو کولو او يا نورو په شکلونو رامنځته شي.
 5. مفاهمه د يوه شخص د فکر او نظر له مجموعې څخه عبارت ده ، چې د نورو په ذهن کي يې د يوه فهم او احساس د انځورولو په موخه څرگندوي او له هغوي سره د تل پاتي اړيکو د تايمينولو په موخه د ويلو، اوريدلو او پوهيدلو په دود يوه سيستماتيکه پروسه منځته راوړي.

دمفاهمي، ارتباط ماهيت:

د ارتباط ماهيت دا دي چې (څوك نه شي كولاي له ارتباط څخه پرته و اوسي)، يعني د يوې ادارې يا موسسې افراد او كاركونكي په دوامداره توگه يو له بل سره ارتباط لري ، حتی كه داسې وليدل شي چې گواكي د دوی تر منځ ارتباط نشته، خو بياهم په خپل منځ كې يو نه يو ډول ارتباط سره لري. كه څوك چپ ناست وي او خبرې ونه كړي او يا ونه غواړي چې له چاسره و گپيږي، بيا هم يو ډول اړيكي ورسره لري. يعني كه يو كس د ويلو لپاره څه و نه لري بيا هم يو نه يو ډول ارتباط لري. لنډه دا چې په هر ځاي كې اړيكي يا ارتباط شته په ورته توگه د باندني نړۍ په برخه كې هم د ارتباط لرلو قضيه صدق كوي ، په دې معنا كه چيرته يو شركت يا اداره د خپل تجارتي اعلان د ښه والي يا بدوالي په باره كې فكر كوي او يا د خپل ځان او عامه اړيكو او مناسباتو ارزونه كيري، دا هم د يو ډول اړيكو او ارتباطاتو په شتون باندې دلالت كوي.

كه يوه اداره يا موسسه څه ونه وايي يا بې ونه ليكي، بياهم په غير مستقيم ډول پيغام ليرلی شي.

د مفاهمي اساسات Fundamentals of Communication

1. مفاهمه له درك څخه عبارت ده Communication is perception
2. مفاهمه له انتظار يا توقع څخه عبارت ده Communication is Expectation
3. مفاهمه تقاضا ده Communication makes demands
4. مفاهمه او معلومات فرق لري Communication and Information are different

څرنگه كولای شو مفاهمه وكړو؟

1. په مخامخ حالت كې.
2. دخبرو په حالت كې.
3. د خلكو په منځ كې.
4. په رسمي ډول.
5. په نيمه رسمي توگه.
6. په غير رسمي ډول.

د مفاهمي اساسي عناصر

۱. لیبرونکي (منبع): د پیغام استوونکی د ارتباطاتو پیل کوونکی دی چې معمولاً اخیستونکي ته د اطلاعاتو او مفهوم د لیرد چاري پیلوي.
۲. اخیستونکي: اخیستونکي هغه څوک دي چې پیغام ورته رسیري، پیغام اخلي او فکر ورباندي کوي.
۳. د پیغام ذهني مفهوم: هغه فکر او سوچ دی چې باید پیغام اخیستونکي ته ورسیري.
۴. د پیغام عيني مفهوم: پیغام په یو لړ نښو او علامو باندي بدلیري او د خبر، ټکي او یا موضوع په شکل اخیستونکي ته رسیري.
۵. د پیغام لیرل: د پیغام استولو وسیلې یا طریقې ته کانال ویل کیږي (لکه هوا د خبرو د انتقال لپاره ، کاغذ د لیک استولو لپاره ، الکترو مقناطیس امواج د تصویر د انعکاس لپاره). د ارتباط نیولو او پیغام لیرلو لپاره د غوره او مناسب کانال شتون یو مهم ټکی دی.
۶. د پیغام ترلاسه کول: پیغام د اخیستونکي یا اخیستونکو له لوري ترلاسه کیږي. د پیغام درک کول د اړیکو د تامین په برخه کي خورا اهمیت لري.
۷. په ذهني مفهوم باندي د پیغام بدلول: په ذهني مفهوم باندي پیغام بدلول هغه لاسته راوړنه ده چې په واسطه یې پیغام اخیستونکی د استوونکي پیغام تفسیر کوي. د پیغام دغه تفسیر د اخیستونکي د پخوانی تجربې، د استوونکي او اخیستونکي له لوري د دوه اړخیزو مقاصدو او انتظاراتو په اساس تر سره کیږي.
۸. د پیغام درک کول: د پیغام اخیستونکي د ذهني مفهوم له ترلاسه کولو وروسته د خپل ځان لپاره پیغام درک کوي.
۹. پارازیت (اخلال): پارازیت له هغو عواملو څخه عبارت دی چې د پیغام د اخلال لامل ګرځي یا په بل عبارت په ارتباط کې مداخله کوي.

په پیغام کې د پارازیت دخالت امکان لري د لاندې د لایلو له امله وي:

- لیرونکی پیغام په سمه توګه و نه استوي.
- پیغام تحریف شوی وي .
- د چاپیریال غبرونو پرې اغیزه کړي وي.
- پیغام ته د پیغام اخستونکي نه پاملرنه.
- د پیغام په تفسیر کې د اخستونکي نه پاملرنه .

د خبرو کولو یا افهام او تفهیم شپږ مهارتونه Six skills of communication

Telling skill	۱. د خبرو مهارت
Listening skill	۲. د اوریدلو مهارت
Asking skill	۳. د پوښتنو کولو مهارت
Observing skill	۴. د لیدلو مهارت
Understanding skill	۵. د پوهیدلو مهارت
Convincing skill	۶. د باور او یقین کولو مهارت

د مفاهمي ډولونه یا Types of Communication

Intra- personal	۱. له ځان سره مفاهمه
Interpersonal	۲. د اشخاصو ترمنځ مفاهمه
Organizational	۳. د سازمانونو یا تشکیلاتو ترمنځ مفاهمه

۱- له خپل ځان سره مفاهمه: هغې مفاهمې ته ویل کیږي چې یو شخص له خپل ځان او خپل فکر سره مصروف وي او په ۲۴ ساعتونو کې نژدې ۳/۴ برخي له ځان سره فکر کوي چې دا په حقیقت کې له ځان سره یوډول ارتباط دی.

۲- د اشخاصو ترمنځ مفاهمه: دغه ډول ارتباط د دوه اشخاصو ترمنځ رامنځته کیږي او یو له بل سره افکار او نظریات شریکوي ، د مثال په توګه ، د تلیفون ، انټرنیټ ، او یا نورو اطلاعاتي وسایلو له لارې د افرادو ترمنځ د اړیکو تامین.

۳- د سازمانونو او تشکيلاتو ترمنځ مفاهمه: دغه ډول مفاهمه د ادارو او تشکيلاتو ترمنځ رامنځته کېږي چې په ټوليز او ګروپي ډول لاس رسي ورته کېږي چې له شفاهي ، غیر شفاهي ، او لیکلو مفاهمو څخه عبارت دي.

شفاهي مفاهمه Verbal Massage

شفاهي مفاهمه له کلماتو او ویو کو څخه په استفادې سره د معلوماتوله تبادلې څخه عبارت دی. د مثال په توګه: مخامخ خبري آتري ، تلفوني تماسونه ، صوتي پیغامونه ، ملاقاتونه ، پریزینتیشن ، ویډیو کنفرانس او داسې نور چې د ویلو طرز ، د آواز کیفیت ، تنفس ، د آواز د رجه ، د خبرو کولو ډول ، د خبرو په وخت کې وقفه ، د خبرو فصاحت او سرعت ، لهجه ، غږ او داسې نور پکې اهمیت لري.

غیر شفاهي مفاهمه Non verbal Massage

غیر شفاهي پیغام د یوه عمل یا حرکت له لارې اخیستونکي ته رسېږي چې په دې صورت کې له کلماتو او الفاظو څخه استفاده نه کېږي، بلکې د اشارو ، بدني حرکتونو ، څېرې ، دریدلو ، قدم وهلو ، لیدلو ، مقابل لوري ته د مخامخ دریدلو ، او ظاهري بڼې له لارې استول کېږي.

لیکل شوي مفاهمه Written Communication

لیکل شوي مفاهمه هغه مفاهمې ته ویل کېږي چې په لیکلې بڼه د پیغام اخیستونکي ته ورسېږي د مثال په توګه:

Business letters	تجارتی لیکونه
Reports	راپورونه
Notices	نوټونه
Proposals	وړاندیزونه
Agenda and minutes	د غونډې د اجنډا نوټ
Journals/New letters	ژورنال
Agreements	موافقه

د مفاهمې په اړه هغه تخميني فيصدي چې په موافقه کولو باندي منتج کيږي:

۴۰٪ دخبرو کولو په وخت کې څېره/قواره ، اشاري ، جامي او حرکتونه.

۳۰٪ خبري او د آواز لوړوالي او ټيټوالي.

۳۰٪ دموضوع او کلماتو محتوي.

مثبت بدني حرکتونه :

Eye contact د سترگو تماسونه

Facial Expression د څيري حرکتونه

Posture د بدن وضعيت

Movements حرکتونه

Gesture اشاري او حرکتونه

د لومړي څپرکي د مطالبو لنډيز

انسانان د خپل ژوند په اوږدو کې اړ دي چې د خپلو ستونزو د حل کولو په موخه يوله بل سره اړيکي ونيسي چې د دغو اړتياوو په بنسټ د ارتباطاتو علم رامنځته شو. د افرادو ترمنځ د ارتباط يا اړيکو نيولو اصول، خبري کول هغه رفتار او کړه وړو دي چې له کبله يې د افرادو او اشخاصو ترمنځ اړيکي يا ارتباط رامنځته کيږي.

د مفاهمي په برخه کې بيلابيل تعريفونه وړاندي شوي دي: هر هغه عمل چې دهغه په واسطه انسانان وکولای شي د خپلو اړتياوو او غوښتنو لپاره يوله بل سره خپل نظريات او معلومات شريک او تبادله کړي، د مفاهمي يا ارتباطاتو په نوم ياديږي. مفاهيمه يا ارتباطات د، پيغامونو، خبرو، اشارو، ليکنې، او يا يو عمل له لارې د معلوماتو او افکارو له تبادلې څخه عبارت دي.

د مفاهمي شکلونه، له ځان سره له مفاهيمه کولو، د دوه کسانو ترمنځ مفاهيمه کولو او د سازمانونو يا تشکيلاتو ترمنځ له مفاهمي کولو څخه عبارت دي.

د مفاهمي اساسات په لاندې ډول دي:

مفاهيمه له درک څخه عبارت ده.

مفاهيمه له انتظار يا توقع څخه عبارت ده.

مفاهيمه له تقاضا څخه عبارت ده.

مفاهيمه او معلومات يو له بل سره فرق لري.

مفاهيمه په ليکلي، شفاهي او غيرشفاهي ډول تر سره کيدی شي.

د لومړي څپرکي پوښتنې

۱- ارتباطات هغه عمل دی چې په واسطه یې انسانان کولای شي د په اړه یوله بل سره معلومات تبادلې کړي.

الف- اړتیاوې.

ب- غوښتنې.

ج- نظریات او معلومات.

د- الف ب ج صحیح دي.

۲- درک ، توقع ، تقاضا ، مفاهمه او معلومات یوله بل سره فرق لري او مربوط دي له:

الف - ماهیت او مفاهمې

ب - د مفاهمې اساسات

ج - دمفاهمې اهمیت

د - د مفاهمې عناصر

۳- اکثر اشخاص له خپله ځان سره. ارتباطات تامینوي

الف - د اشخاصو ترمنځ مفاهمه

ب - د سازمانونو ترمنځ مفاهمه

ج - له ځان سره یافردې مفاهمه

د - هیڅ یوه

۴- یو شفاهي پیغام له کلماتو څخه په استفادې سره د معلوماتو له تبادلې څخه عبارت دی

الف - شفاهي مفاهمه

ب - لیکلي مفاهمه

ج - غیرشفاهي مفاهمه

د - فردي مفاهمه

۵- راپورونه ، وړاندیزونه ، نوټونه مربوط کيږي له .

الف - شفاهي مفاهمې

ب - ليکلې مفاهمې

ج - سازماني مفاهمې

د - غير شفاهي مفاهمې

۶- يو پيغام د حرکت او اعمالو له لارې د پيغام اخيستونکي ته رسيري.

الف - غير شفاهي مفاهمه

ب- ليکلې مفاهمه

ج - شفاهي مفاهمه

د - هيڅ يوه

دویم څپرکی

د ارتباطاتو په اړه اوه مهم ټکي:

ټوليزه موخه:

د ارتباطاتو په اړه د اوه مهمو ټکيو زده کول


د زده کړي موخې: د دې فصل په پای کې له محصلينو څخه تمه کېږي چې:

- عمودي ارتباطات و پيژني
- افقي ارتباطات و پيژني
- هم سطحه ارتباطات تشخيص کړای شي.

د ارتباطاتو په اړه اوه مه ټکي

central thought	۱. تفکر يا مرکزي افکار
content	۲. محتوا او مضمون
completeness of data	۳. تکميلي معلومات
coherence and connectivity	۴. ربط او ارتباط
clarity	۵. شفافيت
concise	۶. مختصر او گټور
comprehensive	۷. جامع او ټولنيز

د مفاهیمې د پړاونو موډل یا Communication Process Model



د جهت یا مسیر له مخې د ارتباطاتو ډولونه.

د لوري یا جهت له نظره ارتباطات په دريو برخو ویشل شوي دي.

۱. افقي ارتباطات

۲. عمودي ارتباطات

۳. هم سطحه ارتباطات

۱- عمودي ارتباطات:

عمودي ارتباطات په ځنځيري شکل د سازمانونو ترمنځ له بنځته څخه پورته او له پورته څخه بنځته لور ته د احکامو او فرامينو صدور ته ويل کيږي.

الف- له پورته څخه بنځته لور ته ارتباطات: په دې شکل کي ارتباطات د عالي منجمنې له لوري بنځته لور ته پيل کيږي او د بنځته سطحو په مدیریت او کارکونکو باندې پای ته رسيږي.

ب- له بنځته څخه پورته خواته ارتباطات: ورته ارتباطات له کوچنيو ادارو څخه پيليږي او په لوړه کچه ادارو او سازمانونو ته رسيږي. د پرمختگ رپوټ، وړاندیزونه، توضيحات، مرسته غوښتل او تصميم نيول د ورته ارتباطاتو له ډولو نو څخه عبارت دي.


۲- افقي ارتباطات:

دغه ډول ارتباطات په معمولي ډول د يو سازمان د کار له جريان سره ، او همداراز د کاري گروپونو او د يوې ادارې د بيلابيلو غړو ترمنځ نيول کيږي چې له رواني پلوه د ادارې د غړو د لازيات تشويق لامل گرځي. د افقي ارتباطاتو هدف دا دې چې مسایل د ادارو ترمنځ حل کړل شي او همغږي رامنځته شي، نو له همدې امله د اداري غړي کولای شي چې په برياليتوب سره په خپلو کې ارتباطات قايم کړي.

۳- هم سطح ارتباطات:

د افقي او عمودي ارتباطاتو تر څنګ هم سطحه ارتباطات هم شتون لري. په هم سطحه ارتباطاتو کې پيغام په دوه مختلفو سطحو يعني د ادارې مراتبو د سلسلې په داخل يا له هغه څخه دباندې صورت نيسي.

دغه ډول ارتباطات د افقي ارتباطاتو د همغږي کولو او جامع کولو په موخه را منځته کيږي.



د يوې ښې اړيکې نتيجه Result of good Communication



شکل (۱-۲)

پیغام یا Message

پیغام د یو ارتباط هدف جوړوي.

- پیغام هغه شی دي چې معلومات برابره وي.
- پیغام ته یو لنډ راپور ویل کیږي.
- د ارتباطاتو په علم کې پیغام هغه معلومات دي چې له لیرونکي منبع څخه اخیستونکي ته استول کیږي.

پیغام باید لاندې ټکي له ځان سره ولري :

- | | |
|-----------------------|-------------------------------|
| Completed | • مکمل |
| Short | • لنډ |
| Clear | • واضح |
| Efficient | • موثر |
| Easily understandable | • په آسانه توګه د پوهیدو وړوي |
| Practical | • عملي |

پیغام باید لاندې مرحلې ولري:

- څه باید وکړای شي؟
- څه وخت وکړای شي؟
- په کوم ځای کې وشي؟
- ولې وکړای شي؟
- څوک یې باید تر سره کړي؟

د دویم څپرکی د مطالبو لنډیز:

د ارتباطاتو اوه مهم ټکي:

- مرکزي فکرونه
- محتوا او مضمون
- د معلوماتو تکمیلول
- د مفاهیمو سلسله او ارتباطات
- شفافیت
- لنډون او ګڼورتوب
- جامع او پراخ والی

د ارتباطاتو ډولونه:

- افقي ارتباطات
 - عمودي ارتباطات
 - هم سطح ارتباطات
- عمودي ارتباطات: چې له ښکته څخه پورته او له پورته څخه ښکته خواته صورت نیسي .
- له پورته څخه ښکته خواته ارتباطات: دغه ارتباطات له عالي مجمنت څخه پیلیري او د مدیریت تر ټیټې کچې او کارکوونکو پوري رسیري.
- له ښکته خوا څخه پورته خواته ارتباطات: له ښکته خوا څخه لوړو ادارو او سازمانوته اطلاعات رسول د ورته اړیکو بیلگه ګڼل کیږي.
- افقي ارتباطات: په دغه ډول ارتباطاتو کې معمولاً د یوې ادارې یا سازمان د کار جریان او د مختلفو غړو ترمنځ ارتباط تر بحث لاندې نیول کیږي.

هم سطح ارتباط: په همسطح ارتباطاتو کې معمولاً د ادارې مراتبو د سلسلې په چوکاټ يا په هغه کي دننه ارتباطات د ادارې غړو تر منځ نيول کيږي دغه ارتباطات د افقي ارتباطاتو د همغږي کولو په موخه رامنځته کيږي.

پیغام: هغه څه ته ويل کيږي چې معلومات راټولوي او يا د يو ارتباط هدف جوړوي.

د يو پیغام ټکي:

- مکمل
- مختصر
- واضح
- موثر
- په اساني سره د پوهيدو وړ وي.
- عملي

هغه مرحلې چې پیغام وړاندې کوي په لاندې ډول دي:

- څه بايد ترسره شي؟
- څه وخت بايد ترسره شي؟
- په کوم ځاي کې بايد ترسره شي؟
- ولې بايد ترسره شي؟

د دویم څپرکی پوښتنې:

- ۱- د جهت یا لوري له نظره ارتباطات عبارت دي له:
- الف - افقي ارتباطات
ب - عمودي ارتباطات
ج - هم سطح ارتباطات
د - الف، ب، ج صحیح دي
- ۲- له پورته خوا څخه ښکته خواته ارتباطات مربوط دي.
- الف - هم سطح ارتباطات
ب - عمودي ارتباطات
ج - افقي ارتباطات
د - له پورته خوا څخه ښکته خواته ارتباطات
- ۳- له عالي منجمنت څخه پیلیري او تر کار کونکو او کارگرانو پورې رسیري.
- الف - افقي ارتباطات
ب - هم سطح ارتباطات
ج - له پورته خوا څخه ښکته خواته ارتباطات
د - هیڅ یو
- ۴- په ارتباط کې معمولاً د یوې ادارې یا سازمان د کارې جریان په ترڅ کې د مختلفو گروپونو له غړو سره نیول کیږي.
- الف - له پورته خوا څخه ښکته خواته ارتباطات
ب - افقي ارتباطات
ج - عمودي ارتباطات
د - الف او ج صحیح دي
- ۵- د یوه ارتباط هدف جوړوي .
- الف - پیام
ب - ادراک
ج - احساس
د - هیڅ یو
- ۶- پیغام باید له ځان سره لاندې ټکي ولري:
- الف - مکمل، مختصر، واضح
ب - موثر، د پوهیدلو وړ او عملي
ج - واضح، موثر
د - الف او ب

دریم خبرکی

د پیغام استولو په وړاندي خنډونه

ټولیزه موخه:

د وگړیو تر منځ د اړیکو په وړاندي د شته موانعو په هکله پوهیدل او د هغوی د له منځه وړلو په څرنګوالي پوهیدل.

د زده کړي موخې: د دې فصل په پای کې به محصلین وکړای شي چې:

- هغه لاملونه و پیژني چې د ارتباطاتو په برخه کې خنډونه ایجادوي.
- هغه لاري چاري و پیژني چې ورته موانع یا ایجاد شوي خنډونه له منځه یوسي او یا یې تر ټولو ټیټ حد ته را کم کړي.

د پیغام استولو په وړاندي خنډونه Barriers in Transmission :

۱. ناقص معلومات یا نا مکمل معلومات Incomplete Information
۲. له حد نه زیات معلومات Too much of Information
۳. د معلوماتو په ټاکنه کې د تصمیم نشتوالی Indecision in selection of Information
۴. له حاضرینو سره د اشنایې نشتوالی lack of familiarity with audience
۵. د عباراتو نشتوالی lack of Expressions
۶. د پیغام د وړاندي کولو دستور Order of presentation

د افرادو ترمنځ د ارتباطاتو په برخه کې شته موانع او د هغوی د له منځه وړلو څرنگوالی:
د افرادو ترمنځ د ارتباطاتو اصلي خنډونه په لاندې ډول دي:

- ادراکي خنډونه یا موانع
- اجتماعي خنډونه
- فرهنگي خنډونه
- ژبني خنډونه
- رواني (روحي) خنډونه
- دمنابعو ارزونه
- غیرشفاهي او ناقصې نښې
- پارازیت (اخلال)

۱. ادراکي خنډونه: هرڅوک خپل اړونده فرهنگي، اجتماعي، او رواني پېښې په خپله حس کوي نو له همدې امله هرڅوک د پېښو په وړاندې خپل نظر لري چې پایله یې د ارتباط نیولو په پروسه کې د خنډونو سبب ګرځي.

۲. ټولنیز خنډونه: په اداراتو او ټولنیزو سازمانونو کې خلک د خپل نقش له مخې ګمارل کېږي، نو په دې توګه دغه متفاوت خلک د لغاتو یا ویوکو، اصطلاحاتو، او ټولنیز سلوک بیلایل ډولونه لري چې د ارتباط نیولو په پروسه باندې منفي اثر لري.

۳. فرهنگي ارزښتونه: د دوو مختلفو طبقو یا اقشارو ترمنځ د فرهنگي خاصیتونه توپیر په خپله د ارتباط نیولو په برخه کې ستونزې جوړوي د مثال په توګه: د مدیریت او کارکوونکو ترمنځ د ارتباطاتو خنډونه.

۴. معاني یا ژبني خنډونه: له ژبې سره تړلي مسایل لکه د اسنادو تفسیر، له لیکل شویو پیغامونو څخه د لوستونکو بیلایل برداشتونه او داسې نور د ارتباط نیولو په برخه کې د ژبنيو خنډونو بیلګې تشکیلوي.

۵. رواني خنډونه: رواني مسایل لکه هیجان، قهر، درد، خوشحالي اونور د پیغام استولو په وړاندې د رواني خنډونو موانع ګڼل کېږي چې په پیغام اغیزې کوي. د مثال په توګه: که موږ د یوخاص امر د رسیدلو یا اوریدلو توقع ولرو، دغه انتظار په پیغام اغیزه کوي، یا هغه پیغام تر

لاسه کړو چې زموږ د عقیدې یا علم خلاف وي نو امکان لري چې له ذهني تشویش څخه د خلاصون په موخه چندان ارزښت ورنه کړو.

۶. د منابعو ارزونه: آیا د پیغام منبع د اعتماد وړده؟ ایا کولای شو په خپله د پیغام په واسطه د هغه منبع با ارزښته وگڼو او پیغام ومنو؟ د پیغام د منبع په هکله دا ډول ارزونه اوشکونه ارتباط ټینګولو په پروسه کې خنډ رامنځته کوي.

۱. د اوریدلو خنډونه Listening Barriers

Emotional disturbance هیجان او اضطراب د یوې موضوع په لټه او خلاصه ډول بیانول

-Abstracting - د وینا کونکي له وینا سره د اوریدونکي د علاقمندي نشتوالی یا برعکس

-Marginal listening - Dislike of speaker له وخت نه وړاندې تصور

Preconceived

- notions د یو چا وینا ته نه پاملرنه

- Inattentiveness

ناروغي او د ذهن پخوالی Allness and closed mind

چټک عکس العمل Shap reaction

فزيکي او تخنيکي ستونزي لکه د تلفوني اتصالاتو اختلال او داسې نور Physical barriers

۲. د پوهیدني خنډونه Receiver's Language and semantic problems

-ability to listen and receive message that threaten his/her self-

concept. د اوریدونکي له لوري ټول موضوعات داسې تصور کول چې گواکي د ده

مفکوره تهدیدوي.

د مفاهېمې زیات اوږدوالی Length of communication

د سن اوسال او شخصي سلیقې خلاف Status effects (position)

Barriers to acceptance

۳- د پذیرش یا منلو خنډونه

تعصب Prejudices

Interpersonal conflicts between sender and receiver

د ویونکي او اوریدونکي ترمنځ د علاقې نشتوالی

د دریم فصل د مطالبو خلاصه:

د پیغام د لیرلو خنډونه عبارت دي له:

۱. ناقص معلومات
۲. له اندازې ډیر معلومات
۳. د معلوماتو د انتخاب په اړه د تصمیم نه لرل
۴. له حاضرینو سره د آشنایي نه لرل
۵. د عبارتو نشتوالی
۶. د موضوع د وړاندې کولو په وخت کې د جرأت او مورال نشتوالی

د افرادو ترمنځ د اړیکو د نشتوالي ستونزه او په هغوی باندې د بریالیتوب لاري چاري

د غیر شفاهیت نشتوالی

موانع

- د منابعو ارزونه

د درک کولو خنډونه

- اخلال

اجتماعي خنډونه

- د اوریدلو موانع

فرهنگي خنډونه

- د پوهیدلو ستونزه

ژبني خنډونه

- د پذیرش ستونزه

روحي موانع

Barrier to communication

Miscommunication-

- ناسم ارتباط

Terrible medium-

- د اړیکو د تامین لپاره ناسمه وسیله یا میتود

Wrong Message -

- غلط پیغام


Mesunderstanding -

- سوء تفاهم

- د نظرياتو له موندلو پرته زيات پيغامونه - Too many messages but without feedback



Barrier to communication د ارتباطاتو خنډونه



شکل (۲-۲)



شکل (۳-۲)

Barrier to Communication


د ارتباط موانع



Stop I am taking to you

صبر و کړئ له تاسو سره خبرې کوم

.تاته خپله خبره اهميت لري خو زما خبره نه اورې
You like your words but never listen to



شکل (۲-۴)

ددريم څپرکی پوښتنې:

۱- هرڅوک د پېښې په اړه خپل نظر لري چې په نتيجه کې په ارتباط کې خنډونه رامنځته کوي.

الف - اجتماعي خنډونه

ب- فرهنگي خنډونه

ج - د درک کولو خنډونه

د - ژبني خنډونه

۲- افراد په خپله په اجتماعي ادارو کې خپل رول لوبوي او عادت نيسي

الف اجتماعي خنډونه

ب- رواني خنډونه

ج - ادراکي خنډونه

د - هيڅ يو.

۳- هيچانې مسایل لکه قهر ، درد، خوشحالي اونور چې په پيغام اغيزه کوي.

الف- ژبني خنډونه

ب - رواني خنډونه

ج- اجتماعي خنډونه

د- فرهنگي ارزښتونه

- ۴- ددوه طبقو ترمنځ مختلف فرهنگي خاصیتونه په ارتباط کې ستونزې رامنځته کوي
- الف - رواني خنډونه
ب - ژبني خنډونه
- ج - ادراکي خنډونه
د - د فرهنگي ارزښتونو خنډونه
- ۵- د اسنادو او پیغام د تفسیر اړوند مسایل د لاندې خنډونو د پیداکیدو لامل ګرځي
- الف ژبني خنډونه
ب- رواني خنډونه
ج اجتماعي خنډونه
د- د اجتماعي ارزښتونو خنډونه
- ۶- د ویونکي د علاقې نه لرل او فزیکي خنډونه ،
- الف- د پوهیدنې خنډونه
ب- د پذیرش خنډونه
ج- د اوریدولو خنډونه
د- هیڅ یو

څلورم څپرکی

د پوښتنې کولو ډول او د پيژندگلوې طريقه

ټوليزه موخه: د انساني ټولنو د کلتوري تنوع له مخې د پيژندنې او احوال پرسي په باره کي معلومات لرل

د زده کړې موخې: د دې فصل په پای کي له محصلينو څخه تمه کيږي تر څو وکړای شي:

- د پوښتنې او تپوس کولو ډولونه و پيژني
- نظامي اورسمي حالت وپيژني
- معمولي او عادي حالت وپيژني
- ځاني حالت وپيژني

د احوال پوښتنه کول او د معرفي کولو طريقه

احوال پوښتنه او معرفي: احوال پوښتنه له دوو ترکيبي کلمو احوال او پوښتنې څخه جوړه

شوې ده چې د لاندې دريو اهدافو لپاره ترسره کيږي:

۱- يو د بل له احوال څخه د ځان خبرولو لپاره .

۲- د احترام او قدر پيژندلو د څرگندونې لپاره.

۳- يو له بل سره د پيژندگلوې او بلدتيا لپاره.

د احوال پوښتنې حالات (څرنگه دخلکو د احوال پوښتنه وکړو):

د احوال پوښتنه په دريو حالتونو کې کيږي:

۱- نظامي يا رسمي حالت

۲- معمولي يا عادي حالت

۳- ځاني حالت

په مختلفو حالاتو کې د احوال پوښتنې ډولونه:

احوال پوښتنه يا معرفي کول د انسانانو په کلتوري خاصيتونو پورې اړه لري چې دغه خاصيتونه يو له بل سره ډير فرق لري. مثلاً که چيرته په جاپان کې کوچنيان له لويانوسره د سترې مه شپې په وخت کې هغوی ته لاس ورکړي نو د کوچنيانودا کار د لويانو په وړاندې بې احترامې گڼله کيږي، خو زموږ په هيواد کې د دې کار انگيزه برعکس ده او د کشرانو له لوري مشرانو ته لاس ورکول احترام گڼل کيږي.

خپل ځان او نور خلک څنگه معرفي کړو:

که څه هم د خپل ځان او نورو خلکو معرفي کول سره توپير لري خو يو ټکی چې د خپل ځان او نورو خلکو په معرفي کولو کې ډير مهم دی اوباید ورته پام وشي، د احترام او ادب په چوکاټ کې له خبرو کولو څخه عبارت دی. د مثال په توگه د خپل ځان اونورو خلکو د معرفي کولو په وخت کې باید له احترام او ادب څخه کار واخيستل شي او دا کار باید په داسې ډول سر ته ورسېږي چې د ځان باوري جنبه پکې غښتلي او بشپړ نزاکت پکې مراعات شوی وي. د معرفي کولو په وخت کې باید له داسې الفاظو او توصيفي کلماتو څخه کار وانه خيستل شي چې د مثبتې پايلې په ځای منفي پايلې ولري او د يوچا دخفگان سبب وگرځي. ځکه د معرفي کولو په وخت کې د يوچا ډير صفت او د القابو يادول د ډيرو کسانو نه خوښيږي او بده اغيزه ورباندې کوي.

همداراز د معرفي کولو په وخت کې زيات تعريف او تمجيد د دې لامل گرځي چې مقابل لوری د حقارت احساس وکړي.

۱- په نظامي اورسمي حالت کې احوال پوښتنه: په نظامي او رسمي حالت کې احوال پوښتنه ځانگړې قاعدې لري چې په شفاهي حالت کې په مختلفو ډولونو ترسره کيږي چې يو لړ زده کړو ته اړتيا لري. د مثال په توگه کله چې يو سرتيري له لوړرتبه نظامي شخص سره مخ شي نو د قانون له مخې دوه ډوله احترام او آداب وړاندي کيږي. که نظامي جامې او يونيفورم يې په تن کې وي، يو لړ ځانگړی احترام صورت نيسي او که يې نظامي جامې نه وي اغوستې په عادي ډول ستړي مه شي ترسره کيږي چې دا دوه حالتونه يو تر بله زيات توپير لري. همدارنگه په رسمي حالاتو کې يو ټيټ رتبه سړی بايد د ستړي مه شي په وخت کې خپلو خبرو ته زيات متوجه وي چې د تخلف په صورت کې يا د نظامي قوانينو د نه مراعات له کبله فزيکي تنبيه نه ورکول کيږي خو د مقابل لوري له نظره يې حېثيته معرفي کيږي.

۲- په عادي يا معمولي حالت کې احوال پوښتنه: په دې حالت کې دواړه خواوې په ازاد ډول يو له بل څخه احوال پوښتنه کوي، همداراز د ادب او نزاکت په چوکاټ کې يوله بل سره ټوکې هم کوي.

۳- ځاني حالت: په دې حالت کې د دواړو لورو ترمنځ په احوال پوښتنه کې هيڅ قيد او شرط نه وي او د دواړو لورو چې له ډيره وخت سره همزولي او هم مسلکه دي او يو له بل سره چندان توپير نه لري، ممکن په بيلابيلو ډولونو يو له بل څخه پوښتنه وکړي.

د تقاضا يا غوښتنې طرحه:

انسان يوداسې مخلوق دی چې د وخت په تيريدو سره په ټولنه کې د خپلو وړ پېښو اړتياؤ د پوره کولو لپاره دې ته اړ کيږي چې له خلکو سره اړيکي او روابط ولري. د ورته روابطو د پرانستولو لپاره له ځانگړيو مهارتونو څخه استفاده کوي، نو همدا لامل وه چې د ارتباطاتو په نامه علم رامنځته شو او د مفاهيمې د څلورو مهمو اصولو له لړ څخه يو هم ارتباطي جنبه ده چې مقابل لوری ورته څير وي او په ژوره توگه يې څيري. نو دغه اصل ته په پام سره د يوې تقاضا د طرحې لپاره بايد لاندې موارد په پام کې ونيول شي:

۱- د رتبې، رواني حالت او د اړتيا د پوره کولو په برخه کې د شخص د وړتيا په څير د مورد نظر کس د ځيني اړخونو په نظر کې نيول.

- ۲- د اړیکو د غښتلیتیا مطابق غوښتنه.
- ۳- په دريو مراحلو کې د تقاضا طرحه.
- ۴- د مقابل لوري د علاقې جذبولو په موخه له مناسبې پيليزي څخه کار اخيستل.
- ۵- د غوښتني بيان او وړاندي کول او د موخې اصل.
- ۶- مقابل لوري ته امتنان وړاندي کول او يا د هغه پوهول چې د دغې اړتيا پوره کول ورته څومره اهميت لري.

څرنگه کولای شو، يوې تقاضا يا غوښتنې ته ځواب ووايو؟

- که چيرته د يو چا د اړتيا يا غوښتنې د پوره کولو وړتيا شتون ولري، نو په متقاضې باندي د اثراتو او تر لاسه شوي پايلې له مخې ورته ځواب په دريو برخو باندي ويشل کيږي:
- ۱- له نار رضايتي سره جوخت د وړانديز او غوښتنې پوره کول چې په روابطو باندي ناوړه اغيزه کوي.
 - ۲- په عادي حالت کې د غوښتونو پوره کول چې په اړیکو باندي کوم منفي اثر نه غورزوي.
 - ۳- غوښتونکي ته يو مثبت ځواب ورکول او هغه ته د قانع کونکي دليل وړاندې کول چې د ورته غوښتنې پوره کول ده ته کوم اضافي سرخوړی نه پيدا کوي، بلکې له پوره کولو څخه بې خوشحاله هم دي. د غوښتنې د ځواب ويلو ورته ډول کولای شي د دواړو خواوو ترمنځ د ښو اړیکو لامل وگرځي.

د مستقيم او غير مستقيمو غوښتنو تر منځ تشخيص

د غوښتنې په وخت کې بايد له غوښتونکي سره په مخامخ مفاهمه يا تلفوني خبرو کې مناسب کلمات وکارول شي او په نرمه لهجه خبرې وشي. ځکه د يوې غوښتنې په برخه کې چې په مستقيم ډول مطرح کيږي، د نه او نخير کلمو کارول يو ستونزمن او پيچلی کار دی نو لازمه ده چې د مقابل لوري ټولې غوښتنې په مناسب او صحيح ډول مطرح شي او گټورې نتيجه ورڅخه ترلاسه شي.

په مفاهمه کې غیر مستقیمه غوښتنه د مستقیمي غوښتنې په پرتله ډیره ادبي او تشریفاتې بڼه لري چې مثالونه یې په لاندې ډول دي.

- ۱- کولای شی چې سباته راته لیکونه واستوئ؟
- ۲- کولای شی چې نیم ساعت وروسته مې دوباره وغواړئ؟
- ۳- کولای شی د یو چابک او تیز پوست له لارې یې راته راواستوئ؟
- ۴- څه نظر لرئ که تر درېو ورځو پورې یې وځنډوئ؟
- ۵- له تکلیف پرته کولای شی ، کوم وخت چې ستاسې لپاره مناسب وي؟
- ۶- په ذغرده یې نه شم ویلای چې سبا له تا سره ملاقات وکړم؟

د څلورم څپرکی د مطالبو لنډيز

احوال پوښتنه له دوه کلمو، احوال او پوښتنې څخه عبارت ده او د درېو اهدافو لپاره کارول کېږي.

- ۱- يود بل له احوال څخه خبريدل.
- ۲- د احترام او عزت لپاره
- ۳- يو له بل سره د پيژندنې لپاره

د احوال پوښتنې حالات

- نظامي يا رسمي احوال پوښتنه
- معمولي يا عادي احوال پوښتنه
- ځاني احوال پوښتنه

د احوال پوښتنې ډولونه د انسانانو په کلتوري او فرهنگي خواصو پورې اړه لري.

- څرنګه کولای شو چې خپل ځان او نور خلک معرفي کړو: د خپل ځان او نورو خلکو د معرفي کولو غوره طريقه د خبرو په وخت کې ادب او احترام ساتل دي چې په ځان باوري وي او د آدابو او نزاکتونو ساتل پکې خورا هميت لري.
- په نظامي او رسمي حالت کې احوال پوښتنه: دغه احوال پوښنه ځانګړې قاعدې لري.
- عادي يا معمولي حالت: په دې حالت کې دواړه خواوي ډيره آزادي لري او کولای شي د خبرو په وخت کې له ټوکو څخه هم کار واخلي.

د غوښتنې طرحه

- د اړیکو د غښتلتيا مطابق د غوښتنې وړاندي کول.
- له مختلفو زاویو څخه د هغه کس څيرل چې ستاسو غوښتنه پوره کولای شي، لکه رتبه، علمي مقام، عمر او داسی نور.

غوښته يا تقاضا په دريو پړاونو کې مطرح کېږي:

- د تقاضا کوونکي مناسبه سريزه
- د تقاضا بيانول او اصلي هدف
- د پام وړ کس په اړه د باور او اطمینان حاصلول

د څلورم څپرکی پوښتنې:

- ۱- احوال پوښتنه په څو حالتونو کې ترسره کېږي؟
الف - په یو حالت کې ب - په دوو حالتونو کې
ج - په دريو حالتونو کې د - هیڅ یو
- ۲- په لاندې کومو حالتونو کې احوال پوښتنه ځانګړې قاعدې لري؟
الف - په نظامي او رسمي حالاتو کې ب - په عادي حالت کې
ج - په ځاني حالت کې د - په مفعولي حالت کې
- ۳- په دې حالت کې دواړه خواوې له بشپړې آزادۍ څخه برخمنې وي؟
الف په ځاني حالت کې ب - په نظامي یا رسمي حالت کې
ج - په عادي یا معمولي حالت کې د - هیڅ یو
- ۴- په کومو حالاتو کې هیڅ قید او شرط په منځ کې نشته؟
الف - په ځاني حالت کې ب - په عادي یا معمولي حالت کې
ج - په نظامي یا رسمي حالت کې د - په تشریحاتي حالت کې.
- ۵- یو له بل څخه د احوال پوښتنې، او پیژندګلوي په ترسره کېږي:
الف - د تقاضا طرحه او یا غوښتنه ب - احوال پوښتنه او معرفي کول
ج - څرنګه کولای شو چې ځان اونور کسان معرفي کړو
د - احوال پرسي په نظامي ورسومي حالت کې

پنځم څپرکي

د مرستې غوښتنې وړاندیز

ټوليزه موخه:

افهام او تفهيم د ارتباطاتو د اساس په توگه

د زده کړي موخې: محصلين بايد د دې فصل په پای کې لاندې موضوعات توضیح کړای شي:

- احوال پوښتنه
- غوښتنه
- منل او نه منل

د کمک غوښتنې وړاندیز:

افهام او تفهيم د ارتباطاتو يو مهم اصل او يا په بل عبارت دملاتير گڼل کيږي چې احوال پوښتنه ، غوښتنه او منل يا نه منل او داسي نور يې مهم اجزا گڼل کيږي او هر يو يې مساوي يا برابر نقش لري. که چيرې په ارتباطاتو کې له دغو اجزاوو څخه د يوه په برخه کې بې پروايي صورت و نيسي نو د مفاهيمي صحت تر پوښتنې لاندې راتلاى شي. په دې ځاى کې چې زموږ د بحث موضوع د (مرستې وړاندیز) دى، بايد يادونه وشي چې دغه جز يا برخه چې له نورو يادو شويو هغو سره يو عام ورته والى او يو ځانگړى توپير لري.

۱- د مفاهيمې له نورو اجزاؤ سره عام او ورته ټکى: دغه ټکى کولای شو له مقابل لوري سره د همکاري د حس يا رښتينولى په دود معرفي کړو چې اصلاً دغه ټکي ته نه پاملرنه د مفاهيمې د صورت نيولو تضمين له منځه وړي او برعکس اختلاف منځته راوړي.

۲- هغه ځانگړې نکتې چې له نورو خصوصیاتو سره توپیر لري: د وړاندیز کونکي یو طرفه کیدل یا حق په جانب کیدل چې د مقابل لوري د رد یا قبول په صورت کې په اړیکه باندې منفي اثر نه لري ، بلکه دواړه لوري راضي ښکاري.

څرنگه د مرستې وړاندیز وکړو؟

د وړاندیز د تر سره کولو څرنگوالی له دې سره تړاو لري چې وړاندیز چاته وکړو ، په کوم ځای کې ئې وکړو او د څه لپاره وړاندیز وکړو.

د مثال په توگه: که چیرې یو ښه دوست ولرو نو په دې کلماتو او الفاظو باید ورته وړاندیز وکړو (اجازه راکړئ چې مرسته درسه وکړم) ، خو یوه معمولي کس ته په دې ډول وړاندیز کولای شو (کولای شم درسه مرسته وکړم؟) ، خو که چیرې یوه لوړ رتبه کس ته وړاندیز کوو، نو له هغو کلماتو او الفاظو څخه استفاده کوو چې احترام لرونکي دي مثال (څه خدمت وکړو؟).

د دې موضوع د روښانه کولو لپاره لاندې پرنسپونه د مثال په توگه بیانوو:

- کولای شو له تاسو سره مرسته وکړو او یا ممکن ده چې له تاسو سره مرسته وکړو؟
- آیا مرستې ته اړتیا لری؟
- خوبه موده چې دا کار درته تر سره کړو؟
- آیا له مور سره کوم داسې امکان شته چې تاسو ته یې په واک کې درکړو؟
- نن ورځ ستاسو لپاره څه کولای شو؟
- زما مرستې ته اړتیا لری؟

یوه تقاضا یا غوښتنه څنگه رد ولای شو؟

په ارتباطاتو کې د تقاضا یا غوښتنې ردول یو ستونزمن حالت دی ، ځکه تقاضا کونکي په جدي ډول د خپل حاجت د ترسره کیدو هیله لري. او هرڅومره چې له تقاضا کونکي سره پخوانی اړیکې غښتلي وي په هماغه اندازه یې د تقاضا ردول هم ستونزمن وي ، خو د دې لپاره لازمی لارې چارې هم شته لکه له تقاضا کونکي څخه د بخښنې غوښتل ، یا یو بل موثر دلیل، خو په ارتباطاتو کې اساسي لاره چې د دواړو خواؤ اړتیاوي پوره کولای شي ، یوله بل څخه ښه طمعه او توقع ده.

د امر يا هدايت ورکول

د امر يا هدايت ورکول په مختلفو پړاوونو کې فرق لري او د مقابل لوري عکس العمل هم په وضعیت پورې تړلی وي. مثلاً یولوړتبه نظامي کس چې تر خپل لاس لاندې کس باندې امر وکړي او هغه هم ووايي چې په سترگو صاحب او ژر د هغه امر اجرا کوي خو که په خپل کار کې یې لټي وکړه او یا یې ژر سرته ونه رساوه ، نو د خپيرې يا کنخلو انتظار به وباسي. په همدې ډول د کار خاوند چې په خپل مزدور باندې امر کوي خو مقابل لوری یو خوږ او صميمي دوست وي نو داډول اعمال نه ترسره کوي بلکه باید له داسې عباراتو لکه " زما په نظر دا کار په دې ډول بڼه دی يا مهرباني وکړئ دا کار سرته ورسوئ ، څخه گټه واخيستل شي.

د هدايت يا امر د ترسره کولو غوښتنه

له يو چا څخه باید د امر سرته رسولو لپاره داسې غوښتنه وشي چې امري کلمې د غوښتنې په شکل ورته وويل شي ترڅو مقابل لوری په موضوع بڼه فکر وکړي او وپې څيړي. په ارتباطاتو کې مهم ټکی مقابل لوري ته په روښانه ډول د پيغام رسول دي.

دهدايت ورکول

- که د امر په ورکولو مصروف ياست

۱- کله چې امر کوئ ورو او روښانه عمل وکړئ

۲- پام وکړئ چې اوریدونکی ستاسو په هدايت يا لارښوونه و پوهيږي. د دې لپاره چې ستاسو په خبرو باندې د هغه د پوهیدلو په برخه کې ډاډ تر لاسه کړئ داسې پوښتني وکړئ لکه:

- آیا وپوهيدې؟

- آیا تاسو ته روښانه يا واضح ده؟

په پای کې کولای شئ چې د اوریدونکي له لوري د هو او نه په ځواب سره ډاډ تر لاسه کړئ. کولای شئ هغه کلمې تکرار کړئ چې اوریدونکي ته امر ورباندې کوی ترڅو ستاسو د قناعت وړ وگرځي .

امر يا هدايت په دوه ډوله وړاندې کيږي :

۱- مستقيم هدايات

۲- غيرمستقيم هدايات

د يوفعل په ويلو سره کولای شئ مستقيم هدايتونه ورکړئ

د مثال په توگه: لارښی ژر زما کار سرته ورسوی

- داخل نه شئ ځکه زما د کار مزاحمت کوئ

غير مستقيم هدايات کولای شئ په ادبي کلماتو سره وړاندې کړئ

د مثال په توگه: که نه په تکليف کيږی يو گيلاس اوبه راکړئ؟

کولای شئ له ماسره په کارونو کې مرسته وکړئ؟

د پنځم فصل د مطالبو لنډيز

د مرستې غوښتنې په وړاندیز کې دوه مهم او اساسي ټکي شته چې باید پام ورته وشي!
۱- د مفاهمې د اجزاؤ مهم او مشابه ټکي! دغه ټکي کولای شي چې د امر کولو په وخت کې د مقابل لوري لپاره د ښه نیت ښکارندوی وگرځي چې دغه ټکي ته پام نه کول مفاهمې ته زیان رسوي او اختلافات رامنځته کوي

۲- ځانگړی ټکي چې د نورو له خصوصیاتو سره فرق لري. د وړاندیز کونکي حق په جانب والی دی چې له مقابل لوري څخه د قبول یا رد په صورت کې په اړیکو باندې منفی اغیز نه کوي، بلکې دواړه لوري راضي کیږي. دا چې په څه ډول د مرستې وړاندیز وشي؟ له دې سره تړاو لري چې وړاندیز چا ته کیږي، په کوم ځای کې کیږي، او د څه په باره کې وړاندیز کیږي: څرنگه کولای شو چې یوه غوښتنه ځواب کړو؟ په لاندې دريو ټکو پوری اړه لري!

- ۱- د غوښتنې یا تقاضا پوره کول
- ۲- په عادي حالاتو کې د غوښتنو سر ته رسول
- ۳- غوښتونکي یا متقاضې ته مثبت او د قناعت وړ ځواب ویل یا داسې دلیل ورته وړاندې کول چې هغه ته سرخوړی پیدانه شي.

د هدایت یا امر ورکول

- ۱- خیر شی کله چې امر کوئ آهسته او روښانه عمل وکړئ.
- ۲- متوجه اوسئ چې اوریدونکي ستاسو په پوښتنه پوه شوي دی او داسې پوښتنې وړاندې کړئ لکه:

- آیا و پوهیږئ؟

- آیا تاسو ته روښانه او واضح ده؟

دستور یا هدایات په دوه ډوله وړاندې کیږي

۱- په مستقیمه توگه

۲- په غیر مستقیمه توگه

د پنځم څپرکی پوښتنې:

- ۱- دغه ټکي کولای شي چې مقابل لوري ته د امر په اجرا کي د همکاري حس ورکړي.
الف - ځانگړی ټکي
ب - عام ټکي
ج - د مرستي غوښتنې وړاندیز
د - د تقاضا رد کول
- ۲- له مقابل لوري څخه د قبول یا رد په صورت کي د وړاندیز کوونکي یو طرفه والی د امر کولو په صورت کې د هو یا نه ځواب په ارتباطاتو منفي اغیزه نه کوي بلکه دواړه خواوي رضایت لري
الف - عام ټکي
ب- د امر یا هدایت ورکول
ج - خاص ټکي
د - د پوښتنې درخواست
- ۳- یوه تقاضا متقاضی ته ځواب ویل په هغه صورت کې چې ورسره مخامخ شي:
الف - د مستقیمی تقاضا مشخص کول
ب - د غیر مستقیمی تقاضا مشخص کول
ج - د هدایت یا دستور ورکول
د- څرنگه یوې تقاضا یا غوښتنې ته ځواب ووايو
- ۴- درخواست یا پوښتنه باید داسې وي چې نه یوازي امري کلمات پکي استعمال شوي وي بلکي د غوښتنې په شکل وي ترڅو مقابل لوری مسلې ته ښه ځیر شي
الف - د هدایت یا امر لپاره درخواست
ب - د مرستې غوښتنې وړاندیز
ج - مستقیم هدایت
د - هیڅ یو
- ۵- کولای شو د یوه فعل په ویلو سره یې سرته ورسوو:
الف مستقیم هدایت
ب - غیر مستقیم هدایت
ج- خاص ټکي
د - عام ټکي
- ۶- کولای شو چې په ادبي او تشریفياتي کلما تو سره یې ووايو
الف - مستقیم هدایت
ب - د هدایت یا امر کول
ج - هدایت یا غیر مستقیم امر
د - درې واړه ځوابونه صحیح دي
- ۷- امر یا هدایت په څو طریقو ترسره کېږي:
الف - په یوه طریقه
ب - په دوه طریقو
ج - په دريو طریقو
د- په څلورو طریقو

د ارتباطاتو ډولونه

ټوليزه موخه:

ارتباطات هغه پروسه ده چې مديران يې د اطلاعاتو د تر لاسه كولو لپاره د ادارې له داخلي كاركونكو او خارجي ارگانونو سره تامينوي

د زده كړې موخې: د دې فصل په پای كې به محصلين و كولاى شي ارتباطات تعريف او تشریح كړاى شي:

- يو اړخيزه ارتباطات
- دوه اړخيزه ارتباطات
- د اړيكو د ټينگيدو غوره لاري

د ارتباطاتو ډولونه

يو اړخيزه ارتباطات: كله چې اوريدونكى د پيغام په وړاندې عكس العمل ښكاره نه كړي نو دې ډول ارتباطاتو ته يو اړخيزه ارتباطات ويل كيري.

كه چيرې په يو اړخيزه ارتباط كې پيغام ليرونكى پيچلي ، ستونزمن او يا زيات تخصصي مطالب وړاندې كړئ ، نو ترهغه ځايه چې اوريدونكي ورباندې پوه شي ، پيغام مثبت وي خو كه چيرې ورباندې ونه پوهيږي او يا دموضوع د طولاني كيدلو له امله د ارميږي په دود حركات صادروي، نو پيغام په صحيح ډول نه رسيري او خنډونه په كې رامنځته كيږي. په دې صورت كې، كه چيرته د پيغام استوونكى خپل بحث يا د پيغام جزيات راتلونكي وخت ته پريږدي ،

ارتباط دوه اړخيزه بڼه خپلوي ، او که چيرته د مفهوم له نه اخستل کيدو څخه منځته راغلي ستونزه د پيغام اخيستونکي له لوري په نظر کې و نه نيول شي ، پيغام يو اړخيزه وي. دوه اړخيزه ارتباطات: که چيرې د اړيکو ټينگولو په وخت کې داسې يو چاپيريال شتون ولري چې د پيغام اخيستونکي خپل عکس العمل او نظريات پيغام ليرونکي ته ورسوي ، نو دا ډول ارتباط ته دوه اړخيزه ارتباط ويل کيږي.

په مديريت کې ارتباط ټينگولو ته اړتيا

په مديريت کې د لاندې دلايلو له مخې ارتباط ټينگولو ته اړتيا ليدل کيږي:

. ارتباط هغه جريان دی چې په وسيله يې د مديريت پروگرامونه جوړيږي ، پلانونه ترتيب کيږي ، لارښوونه ، رهبري او کنترول رامنځته کيږي. نو په دې اساس د غوره اړيکو ټينگول د ورته اعمالو په وړاندې پرته ستونزې له منځه وړي د ښه ارتباط ټينگول د ذکرشوو عواملو پرمخ پرته ستونزې له منځه وړي او يايي ټيټ حد ته را کموي.

ارتباط هغه فعاليت ته ويل کيږي چې مديران د خپل وخت او کار د همغږي کولو لپاره گټه ترې اخلي.

په سازمانونو کې ارتباطات

سازماني ارتباطات هغه جريان ته ويل کيږي چې مديران يې د خپلو دندو د ښه انسجام په موخه له داخلي کارکونکو او خارجي ارگانونو څخه تر لاسه کوي.

د سازمانونو د ارتباط ډولونه د سازمانونو له عمودي ارتباطاتو ، رسمي او غير رسمي ارتباطاتو او داسې نورو څخه عبارت دي.

په يوه اداره کې افقي ارتباطات هغو اړيکو ته ويل کيږي چې هدايات، لارښوونې، فرامين او اوامر له پورته لور څخه ښکته لور يعني مادونانو ته صادر شي. عمودي ارتباطات هغو اداري اړيکو ته ويل کيږي چې په ترڅ کې يې له ښکته لور، يعني مادونانو څخه پورته لور ته راپور ورکول کيږي.

همدا شان که چيرته له پورته څخه ښکته لورته د اداري اړيکو په صورت کې نامکمل او غير واقعي اطلاعات صادر شي، نو لوړ پوړی مديريت خپل اعتبار له لاسه ورکوي او نه شي کولای درست او مناسب ځواب تر لاسه کړي، چې دغه پيښه د اداري اړيکو د خرابۍ لامل ګرزي.

په کوچنیو رسمي گروپونو کې رسمي اړیکې د څو اړخیزو، څرخي او ځنځيري شبکو لرونکې وي. په څو اړخیز ارتباط کې ټول غړي کولای شي په ازاد ډول یوله بل سره اړیکه ونیسي، خو په څرخي شبکه کې یوازي رهبر یا لارښود د ارتباطاتو د مرکز په ډول فعالیت کوي او په ځنځيري شبکه کې رسمي قوماندې یا فرمان دې شتون لري.

د دغه ډول شبکو شتون او منځته راوړل د ډلې یا سازمان له اهدافو سره تړاو لري. باید و ویل شي په اداراتو کې وگړي او کارکونکي د گډې سلیقې، ورته لیدلوري، الفت او نژدېوالي په څیر د یو لړ حالاتو په ترڅ کې غوره اړیکې پرانستلای شي چې ورته اړیکې غیر رسمي بڼه لري. ځینی وخت په اداراتو کې غیر رسمي اړیکې دومره غښتلي وي چې رسمي اړیکې پکې مدغم کیږي. که چیرته غیر رسمي اړیکې د ادارې رسمي اړیکې متاثره کړي، نو هدف ته د سازمان د رسیدلو په لاره کې خنډونه ایجادیږي او په اداره کې گډوډي منځته راځي.

که چیرته ورته غیر رسمي اړیکې د سازمان په گټه وي نو د مدیریت له لوري په خپل حال پریښودل کیږي، خو که چیرته د سازمانی هدف په وړاندې د خنډونو د ایجاد لامل گڼي نو د مدیریت له لوري توقف کیږي.

د اړیکو د بڼه کیدو لارې چارې

ټولې هغه ځانگړتیاوې چې د مدیرانو، او کارکوونکو ترمنځ د اړیکو د بڼه کیدو او د لانجو او کړکېچونو د له منځه تللو لامل ګرځي، د مدیرانو له لوري د افرادو او کارکوونکو شخصیت احترام کول، د هغوی له احوالو څخه خبرتیا، د هغوی وړاندیزونو ته غور نیول او په ساده ژبه له هغوی سره تماس نیول په بر کې نیسي.

باید و ویل شي، هغه کړکېچونه چې د مدیرانو او کارکوونکو ترمنځ په ارتباطاتو کې را منځته کیږي، د مدیر له لوري د شخصیت له نه پیژندلو او د پیغام استوونکي په توگه د مدیر د صلاحیت له نه پیژندلو څخه سرچینه اخلي.

شخصیت او هویت د یوه کس له هغو کړو وړو څخه عبارت دی چې د نورو له لوري تعبیر او تفسیر کیږي

د افرادو د شخصیت پیژندنه او نه پیژندنه چې مدیر یې هم یو جز گڼل کیږي په څلور وناحيو ویشل شوي دي:

د خاصیتونو او اعمالو عمومي ناحیه چې هم د مدیرانو او هم د نورو لپاره د پیژندلو وړده. د هغو کړو وړو او اعمالو خصوصي ناحیه چې د مدیر لپاره د تشخیص وړ وي خو د نورو لپاره د تشخیص وړ نه وي..

هغه برخه چې د نورو لپاره د تشخیص وړ وي خو د مدیر لپاره د پیژندلو وړ نه وي.

هغه ناحیه چې هم د مدیر او هم د نورو لپاره د پیژندلو یا شناخت وړ نه وي.

په ارتباطاتو کې چې د مدیر او کارمند رابطه یې ډول دی، تر ډیره ځایه له عمومي ناحیې څخه متاثره کیږي. په دې معنی هر څومره چې عمومي ناحیه پراخه او ستره وي په هماغه اندازه په اړیکو او ارتباطاتو کې سوء تفاهم او تعارضات کموالی مومي. د عمومي ناحیې پراخوالی د دوو میکانیزمونو له لارې ممکنه کیدی شي. لومړی دا چې مدیر او کارمند لیوالتیا ولري چې یو بل ته اړین معلومات وړاندې کړي، دغه کار خصوصي ناحیې ته کموالی ورکوي او د دې لامل گرزي تر څو مدیران د خپل سلوک هغه برخه و پیژني چې تر اوسه یې نه پیژندله او د خپلې

ادارې سلوک عمومي ناحیې ته پراخوالی ورکړي تر څو له کارکوونکو سره ستونزمنې اړیکې کموالی وکړي.

د مؤثرو ارتباطاتو په وړاندې خنډونه:

د مؤثرو ارتباطاتو په مسیر کې یو ډول خنډونه شتون لري چې مدیریت یې په پیژندلو سره کولای شي په ارتباطاتو کې ښه والی رامنځته کړي.

تحریف او لاسوهنه:

کله چې اطلاعات د مراحلو د طی کیدلو په پړاو کې د افرادو له لوري تحریف او بدل شوي وي، دا احتمال لري چې د اطلاعاتو اخستونکي تحریف شوي معلومات ترلاسه کړي او مدیریت له واقعي اطلاعاتو او اړینو اجراءاتو څخه محروم کړي.

شخصي خاصیتونه: موز واقعتونه نه وینو ځکه هغه څه چې وینو د خپل فکر په واسطه یې ترخپرنې لاندې نیسو او واقعت ورته وایو.

جنسیت: ښځې او نارینه باید د مختلفو دلایلو له مخې یوله بل سره گفتاري ارتباط ټینګ کړي. څیړنو ښودلې چې نارینه په هغه ژبه خبرې کوي او مطالب وړاندې کوي چې د کار

استقلال په کې وي او بڅې په هغه ژبه خبرې کوي او هغه مطالب اوري چې د روابطو او صمیمیت په اړه وي. البته دا یو نسبي امر دي خو باید په پام کې و نیول شي.

عواطف: د پیغام ترلاسه کولو په وخت کې د پیغام اخیستونکي احساس د پیغام د تفسیر په پروسه باندې اثر کوي. د ژړا یا زیات غم او خوشحالی په خیر ځیني شدید احساسات ارتباطي شبکه په جدی توګه زیانمنه کوي. په ورته شرایطو کې یو کس نه شي کولای عاقلانه او مدبرانه عمل وکړي، بلکې قضاوت یې د شته احساس او عاطفې په اساس تر سره کيږي. د افرادو تر منځ د کلام یا خبرو کولو ژبه د مختلفو افرادو تر منځ مختلف معاني لري. د عمر کچه، د تحصیلاتو میزان او کلتوري خواص هغه درې مشخص متغیرات دي چې کلمات، معاني او مفاهیم تر خپل اغیز لاندې راولي. کله چې پوه شو چې زموږ له کلماتو او خبرو څخه څه ډول برداشت او مفهوم اخستل کيږي، نو کولای شو ارتباطي ستونزي تر ټولو ټیټ حالت ته را کمی شي.

غیر گفتاري ارتباطات: زیاتره وخت د خبرو له لارې ارتباطات له هغو ارتباطاتو سره همغږي وي چې له خبرو پرته نیول کيږي. کله چې د ارتباطاتو دواړه لوري یوله بل سره بشپړه موافقه ولري نو عمومي ارتباط پیاوړی کيږي، خو کله چې له خبرو پرته ارتباطات له پیغام سره همغږي او ورته نه وي، د پیغام ترلاسه کوونکي له سرخوږي سره مخ کيږي او نه پوهيږي چې رښتینی پیغام څه شی دی؟

خوا خوږې او نژدېوالی:

باید هڅه وکړو چې له یوه شخص سره مشترک یا ګډ احساس ولرو، خپله بنادي او غم حساب کړو او کله چې هغه د غم احساس کوي، له هغه سره غمشریکي وکړو او یا په بل عبارت د فرد شته احساس ته په کتو سره ارتباط ونیسو.

ښه اوریدونکي پاتې کیدل:

د دې لپاره چې له وگړیو سره غوره اړیکي ولری په کار ده چې ښه اوریدونکي پاتې شو او د بل چا خبرو ته غور ونیسو ، د بل چا خبرو ته غور نیول د دې لامل گرځي ترڅو هغه په آرام زړه او بشپړې حوصلې سره خپل احساسات بیان کړي او د نظریاتو اوریدو ته چمتو شي.

د افرادو شخصیت په پام کې نیول

باید وپوهیږو چې زموږ مقابل لوری څه ډول شخصیت لري ، نژدېوالی خوښوي او که لري والی خوښوي، د هغو خلکو لپاره چې نژدېوالی خوښوي باید پوه شو چې کوم ارزښونه ورته اهمیت لري. له ورته کسانو سره د اړیکو په بهیر کې باید هڅه وشي ترڅو د هغوی د ذهني چوکاټ په محدوده کې سلوک او مجلس ور سره وشي. برعکس هغه کسان چې لریوالی خوښوي باید داسې احساس ورکړل شي چې د دوی کړنې او عمل د خلکو له کړنو او عمل سره همغږي دي.

د مقابل لوري احساساتو ته په درنه سترگه کتل

همیشه باید د مقابل لوري احساساتو ته په درنه سترگه و کتل شي، د خلکو په منځ کې د یو چا احساساتو او یا شخصیت ته په ټیټه سترگه کتل د روابطو په ټینګیدو منفي اغیزه کوي ، د یو چا شخصیت ته په درنه سترگه کتل او د هغه د احساساتو احترام نه یوازي د ادبي کړنو لامل گرځي بلکې د اعتماد او باور فضا هم رامنځته کوي.

د شپږم څپرکي د مطالبو لنډيز

په يو اړخيزه ارتباطاتو کې : کله چې د پيغام په مقابل کې اوريدونکي کوم عکس العمل ونه ښيي، يو اړخيزه ارتباط گڼل کيږي.

دوه اړخيزه ارتباطات: که چېرې د ارتباط نيولو چاپيريال داسې وي چې د پيغام اخيستونکي د پيغام د محتوا په اړه خپل نظريات د پيغام ليرونکي ته ورسوي، دې ډول ارتباطو ته دوه اړخيزه ارتباط ويل کيږي.

په مديريت کې د ارتباط نيولو اړتيا: په کاري چاپيريال کې د مؤثري رابطي نيول هغه څه دي چې په مټه يې پروگرامونه ترتيب کيږي، اړيني لار ښوونې او هدايات ورکول کيږي او د کنترول چاري منسجم کيږي، چې له همدې امله په يوه اداري چوکاټ کې د غوره اوسالمو اړيکو او ارتباطاتو نيول ضروري گڼل کيږي.

د ارتباطاتو په صورت کې مديران د اداري له داخلي کارکونکو او باندنيو ارگانونو سره اطلاعات او معلومات تبادلې کوي چې په پايله کې غوره منجمنې يا اداره صورت نيسي.

په ادراه کې عمودي ارتباطات: محض ادارې ته په ور داخلیدو سره د گډې يا مشترکي علاقې، سليقې، هم آندۍ، خواخوږي، نژدېوالي او داسې نورو په څير د يو لړ علتونو له کبله د خلکو تر منځ رسمي او غير رسمي ارتباطات منځته راځي.

د يو شخص خاصيتونه: مور واقعيت نه وينو ځکه هغه څه چې وينو په خپله يې څيرو او واقعيت ورته وايو.

جنسيت: ښځې او نارينه د مختلفو دلايلو له مخې په خپل منځ کې ارتباط نيسي. کله چې نارينه له ښځو سره خبرې کوي، دهغه څه اوريدلو ته ترجيح ورکوي چې دسازماني مقام او د کار د استقلاليت په برخه کې وي، خو ښځې په هغه ژبه خبرې کوي او هغه مطالب اوري چې د اړيکو د غوره والي په هکله وي. البته دا يو نسبي امر دی چې بايد پاملرنه ورته وشي.

عواطف: د پيغام ترلاسه کولو په وخت کې د اوريدونکي احساسات او عاطفه هغه څه ده چې د پيغام په محتوا باندې تاثير کوي.

د شپږم څپرکی پوښتنې

- ۱- که د پیغام په مقابل کې د اخیستونکي له لوري کوم عکس العمل ونه ښودل شي:
- الف - ارتباطات دوه اړخیزه دي ب - ارتباطات یو اړخیزه دي
- ج - د سازمانو په کچه ارتباطات دي د - هیڅ یو
- ۲- که د ارتباط نیولو چاپیریال داسې وي چې اخیستونکي د پیغام د محتوا په هکله خپل عکس العمل او نظریات څرگند او د پیغام لیرونکي ته ورسوي.
- الف - ارتباطات یو اړخیزه وي ب - ارتباطات دوه اړخیزه وي
- ج - ارتباطات د خبرو له مخې وي د - ارتباطات دوه اړخیزه وي
- ۳-... هغه بهیر دی چې مدیرانو ته وړتیا ورکوي تر څو له کارکونکو، له سیستم څخه دباندي ارگانونو سره اطلاعات تبادلې کړي.
- الف - عاطفي ارتباط دی ب - دوه اړخیزه ارتباطات دي
- ج - د سازمانونو ارتباطات دي د - یو اړخیزه ارتباطات دي
- ۴- مور واقعیتونه نه وینو ځکه هغه څه چې وینو په خپله ورباندې فکر کوو او واقعیت ورته وایو.
- الف - ازصافي گذارندن ب - شخصي خاصیتونه
- ج - جنسیت د - عواطف
- ۵- په..... کي د پیغام د اخیستونکي د احساس ډول د پیغام له محتوا څخه د هغه برداشت او تفسیر اغیزمن کوي.
- الف - له خبرو پرته ارتباطات ب - جنسیت
- ج - د یو شخص خاصیتونه.

اووم خپرکی

په ادارو کې لویې ستونزې کومې دي؟

ټولیزه موخه:

په ادارو کې لویې ستونزې کومې دي؟

د زده کړې موخې: د دې فصل په پای کې به محصلین وکړای شي لاندې مراحل درک او توضیح کړي:

- له مذاکرې وړاندې
- د مذاکرې په جریان کې
- له مذاکرې وروسته

په ادارو کې لویې ستونزې کومې دي؟

تاسو په اداري ژوند کې له دغو کومو موضوعاتو څخه کوم یو د ستري ستونزې په توګه پیژنئ لکه، د ورځنیو چارو تر سره کول، له مراجعینو سره چلند او ادارې چلند؟ که ستاسو منظور مراجعین یا خلک وي، نو په دې صورت کې تاسو هم د هغو زرګونو کسانو له ډلې څخه یاست چې له ورته ستونزې سره لاس او ګریوان دي. اوس دا پوښتنه مطرح کيږي چې خلک ولې دغه لویه ستونزه جوړه وي؟ زیاتره خلک په دې آند دي چې د خلکو ترمنځ افهام او تفهیم یا ارتباطات ددغو سرداګردانیو او ستونزو اصلي سرچینه ده یعنې خلک نه شي کولای چې یو له بل سره په ښه توګه مفاهمه وکړي او یا یو بل درک کړي. په لنډ ډول زیاتره کسان نه شي کولای چې مصاحبه یا دیا لوګ په اغیزمن ډول سرته ورسوي.

د يالوگ څه ته وايي؟

د دوه يا ډيرو کسانو ترمنځ د افکارو ، نظرياتو او احساساتو بدلولو ته د يالوگ وايي. معمولاً په اداراتو کې معلومات په عمودي توگه د آمرينو يا نظارت کونکو لخوا مامورينو يا ټيټ پوږو کسانو ته ورکول کيږي او يا برعکس د مامورينو لخوا آمرينو ته ورکول کيږي. په اوس مهال کې کوشش کيږي چې معلومات په افقي ډول يعني د يالوگ په طريقه تر سره شي.

په پرمختللو ادارو کې د (زه پوه نشوم ، يا پوه شوم ، ومې نه شول کولای) هغه با ارزښته جملې دي چې په مذاکراتو باندې منفي اغيزې کوي او په ارتباطاتو کې د اختلاف ، دوه زړې توب او ناسمو پريکړو لامل گرځي.

بايد ووايو چې د کارونو په اجرا کې د ناکاميدو %۹۰ علت د دواړو لورو ترمنځ اختلافات دي چې د مذاکرې د قطع کيدلو او ناسم افهام او تفهيم له کبله منځته راځي او پاتې %۱۰ يې د موضوع په هکله د تخنیکي مهارتونو له نشتوالي څخه سرچينه اخلي.

د خبرو اترو يا مذاکرې تعريف

کوم شي ته مذاکره ويلای شو او څه ته يې نه شو ويلای؟

- مذاکره يواځې خبرو ته د مقابل لوري چمتووالي ته نه وايي.
- مذاکره يواځې په خپل موقف باندې ټينگار ته نه وايي.
- مذاکره يوازي امتياز ورکولو يا اخيستلو ته نه وايي.

تاسو بايد احساس و نه کړئ چې په مذاکره کې حتما بريالي شئ.

په مذاکره کې بايد يو کس گټونکی نه وي.

مذاکره د رابطې او باور له ايجاد څخه عبارت ده.

د يوې کاميابې مذاکرې لپاره لاندې مرحلې ضروري دي.

- د ارتباط د رامتنه کولو څرنگوالی ،

- د افرادو د ضرورتونو د تشخيص څرنگوالی

- د يوه بريالي شرط د لاسته راوړلو څرنگوالی.

- د ضرورتونو د پوره کولو څرنگوالی.

د مذاکرې له نویو تخنیکونو څخه ښه گټه اخیستنه:

- خپل بریالیتوب مو یقیني کړئ.
- د پایلو لاسته راوړل یقیني کړئ.
- یو بریالی حالت دې ته وایي چې هیڅ کس کوم شي له لاسه ورنه کړي .
- د مقابل لوري په قانع کولو کې آسانتیاوې رامنځته کوي.
- ستاسو په شخصیت کې په ځان باور پیدا کوي.
- له ستاسو سره مرسته کوي ترڅو داسې رهبري وکړئ چې نور خلک ستاسو پیروي وکړي.

د مذاکرې یا خبرو اترو پروسه په درېو پړاونو او شپږو قالبونو ویشل کیږي:

له مذاکرې نه وړاندې مرحله

لومړی قدم: پلان جوړونه او چمتوالی! په دې پړاو کې باید د مقابل لوري ټول فاکتونه او معلومات راټول شي او مذاکرې ته چمتووالي ونيول شي ، له مقابل لوري سره پیژندگلوي پیدا شي او د مقابل لوري ځای معلوم شي او لمړیتوبونه تعین شي. له کوم خنډ پرته د آسانې مذاکرې د ترسره کولو لپاره باید بدیل وړاندیزونه چمتو کړل شي او د مذاکرې په ترڅ کې په تر ټولو غوره بدیل باندې توافق وشي تر څو دواړه لوري خپلو موخو ته چې له یادې شوي مذاکرې څخه یې لري، تر لاسه کړي.

دویمه مرحله: د مذاکرې په جریان کې

دوهم قدم: د وینا تنظیم: په دې مرحله کې شخص باید خپله موضوع په جدي ډول بیان کړي او خپلې گټې د اړتیاؤ پر بنسټ مطرح کړي. دریم قدم: د اساسي اړتیاوو بررسی کول: همدا شان اړینه ده چې د مقابل لوري په پټو دلایلو او واقعیتونو باندې پوه شو او د مقابل لوري اساسي اړتیاوي وڅیړل شي. کله چې د دواړو لورو گټې سره په ټکر کې وي نو په کار ده چې د مذاکرې د ښه ترسره کیدو لپاره نورې لارې چارې او تاکتیکونه په پام کې ونيول شي. څلورم قدم: د اصلاح انتخاب او مخکې له مخکې موافقه کول دا هغه مرحله ده چې د مذاکرې دواړه خواوي پکې خپل لومړني وړاندیزونه وړاندې کړي. په دې صورت کې په کار

ده چې يو د بل وړاندیز ته غوړ ونيول شي. همداراز مذاکره کوونکي باید داسې يوه فضا رامنځته کړي ترڅو مذاکره يا خبري اتري کنټرول شي او د همکارۍ فضا منځته راوړي. .

پنځم قدم : د موافقتنامې ترتيب : دا هغه مرحله ده چې دواړه خواوې خپل موافقه ليک د يوه ليکل شوي مکتوب او قرارداد په توگه ترتيب او تنظيم کړي.

درېمه مرحله : له مذاکرې څخه وروسته.

شپږم قدم : د مذاکرې تکرار : د مذاکرې تکرار له شخص سره مرسته کوي ترڅو بڼې پايلې تر لاسه کړي.

بناً شخص باید خپل يوڅه وخت دې ته ورکړي ترڅو د مذاکرې يوه برخه مطالعه کړي اوله څا نه نه پوښتنه وکړي چې (د دې مذاکرې غوره برخه کومه وه او څه په کې د پام وړ وو؟ او څه باید د مذاکرې په نورو برخو کې اصلاح شي.

لاندې عوامل په مذاکرې باندې اغيز کوي.

وخت:

- مذاکره څه وخت رامنځته کيږي؟
- څوک د څه شي اړتيا لري او څومره په گډون کې توگه اړتيا لري؟
- د مذاکرې مقابل لوری ته څومره وخت ورکړو؟

قدرت:

- آیا د مذاکرې دواړه خواوې له يوشان قدرت څخه برخمن دي ؟
- آیا دوی د دې احساس کوي چې يو لوری له زيات قدرت څخه برخمن دي؟
- آیا دواړه لوري رښتیني صلاحیت لري يا داچې د هغو کسانو استازيتوب کولای شي چې د صحنې شاته رول لوبوي.

معلومات:

- هرڅومره زيات معلومات چې په واک کې ولرل شي، غوره ده.
- مقابل لوری څه غواړي او ولې؟
- د مقابل لوري فکر او هدف څه دی؟
- تاسو څه غواړی او ولې؟

ولې د يالوگ يا خبرې اترې بايد وکړو؟

د لاندې لاملونو په پام کې نيولو سره کولای شو چې په پوره مهارت او اغيزمنه توگه ښه ديالوگ يا خبرې اترې تر سره کړو.:

۱. د کارکوونکو، همکارانو، مراجعينو او ځان لپاره د خبرو اترو زمينه برابرول.
 ۲. د غوره کاري چاپيريال چمتو کول.
 ۳. يو د بل تر منځ د تفاهم او درک زمينه برابرول او د اضافه گوښې او سوؤ تفاهم ليروالی.
 ۴. د کارکوونکو د شخصي تحرك لپاره د آزادي فضا رامنځته کول .
 ۵. د دواړو لورو ترمنځ د ښو اړيکو د ساتلو زمينه برابرول .
 ۶. په ادارې چارو کې د کارکوونکو د ونډې اخيستلو د سيستم تطبيق.
 ۷. د ستونزو او مشکلاتو په ډاگه کول او د هغوی د رامنځته کيدو د علتونو څيړل .
 ۸. مسوليتونو ته ځان رسول او له کارکوونکو سره ارتباطات .
 ۹. له مختلفو طبيعتونو سره توافق کول.
 ۱۰. د ټولو زيعلاقه اړخونو لپاره د مشترک عملياتي مسير يا مشې طرحه کول.
- په خبرو اترو يا ديالوگ کې پورته لاملونه په پام کې نيول د غوره پېژندگلوي او د ځان لوري ته د مقابل لوري د علاقې د جلبولو زمينه برابروي.

که ونډه وانخلو څه به رامنځته شي؟

که افهام او تفهيم د ديالوگ يا خبرو اترو په شکل تر سره نه شي نو په هغه صورت کې (منولوگ) يا خبرې يو اړخيزه ښه غوره کوي او د چپتيا حالت رامنځته کيږي. په بل عبارت د يالوگ په حقيقت کې د مقابل لوري د افکارو يا نظرياتو ظاهرولو څرگندولو او يا د دوه يا زياتو کسانو د احساساتو بيانولو ته وايي.

د د يالوگ اصلي هدف د خلکو د ضرورتونو او ستونزو درک کول دي چې په پايله کې يوه هوسا او ارامه فضا رامنځته کيږي.

د ديالوگ برعکس ټکی يو اړخيزه خبرې دي چې (مونولوگ) ورته ويل کيږي او منولوگ طبيعتا آمرانه ښه لري. په بل عبارت منولوگ يواړخيزې خبرې دي چې د اوريدونکي لخوا ورته هيڅ ډول ځواب نه ويل کيږي او ستونزې يې پر خپل ځای پاتې کيږي.

په دیاالوگ کې تاسو دوه اړخیزې خبرې کولای شي حال داچې په منولوگ کې یو اړخیزې خبرې کیږي.
د موضوع د غوره وضاحت په موخه هغه پراوونه خپرو چې د منولوگ په شکل وي او په راتلونکي کې دیاالوگ شکل غوره کوي.

رول پلې ----- Role play (رول لوبول) لومړۍ حالت:

سهوه یا تیروتنه په څه کې ده؟ احمد د یوې نوې رامنځته شوې سوداگریزې ادارې مشر دی چې پنځه اویا کارپوښتونکي لري ، بڼه هغه غواړي چې د خپلو درېو څانگو مشران د پوښتنو لپاره راوغواړي. (د دوی تر منځ خبرې آترې د لاندې محاورې په شکل سرته رسیږي)
احمد: سهار مو په خیر: لکه چې تاسو ته په مکتوب کې هم ولیکل شول ، زموږ دنن ورځې بحث د کارکوونکو د حاضرۍ په اړه دی ، لکه څرنگه چې مو هغه بله ورځ حاضرې وکتله ، نو مو لیدل چې ډیر کارکوونکي غیرحاضر دي چې یوه ستونزه گڼل کیږي ، بڼه تصمیم مې ونیوه چې متحدالمالي مکتوب چمتو کړم او په راتلونکي اونۍ کې د معاش د توزیع په وخت کې هر کارکوونکي ته ورکړل شي او دا ورته په ډاگه شي چې دهرې ورځې په مقابل کې د ډاکټر یا بل چا د تصدیق پرته د غیر حاضرې په صورت کې قطع معاش کیږي.
زه عقیده لرم چې د ستونزې د هوارولو په موخه دا یوه غوره لاره ده او تاسو باید تر کارکوونکو د مخه په دغه موضوع باندې ځانونه پوه کړئ.
زه د دغه امر د پلې کولو په برخه کې له تاسو څخه مننه کوم.

ستونزه

د پورتنۍ ادارې غونډې چلند په دکتاتورې او آمرانه شکل وه چې تقریباً یو اړخیزه او د منولوگ په ډول ترسره شو. کولای شو پورتنۍ ذکر شوې قضیه په بل شکل یعنې برعکس ترسره کړو یعنې اوس یې د دیاالوگ په شکل ترسره کوو (محمود ، رئیس ، ضیا ، اسد او مریم د یوې موسسې مدیران دي).

دويم حالت

محمود: سهار مو په خیر ، فکر کوم چې د مجلس په اړه مو یادداشت نیولی دی. په پام کې ده چې په یوې مهمې موضوع باندې بحث وکړو. کله چې مې یادداشت مطالعه کړ موضوع راته ډیره مهمه ښکاره شوه خو اوس په دې پوه نه یم چې اصلي ستونزې مو چیرته دي ، د حاضرۍ د کتاب په کتوسره ښکاري چې په دې څو اونیو کې د غیرحاضرانو شمیر زیات شوی دی ، نه پوهیږم چې همکاران د دې علت په څه کې ویني او څه فکر کوي.

ضیا: رئیس صاحب ستاسو نظر کاملاً صحیح دی ماته هم همدا اندیښنه پیدا شوې، مور هغه بله ورځ په خپلو کې په دې اړه خبرې وکړې ترڅو دستوزي اصلي علت معلوم کړو. اسد: د هغې سروې پربنسټ چې مور ترسره کړې راته معلومه شوه چې دنورو موسسو په پرتله زموږ د کارکوونکو معاشونه کم دي نوښاء زه غواړم.

مریم: زه داسد جان له خبرې سره بالکل موافقه یم او همداراز وینم چې زموږ ځیني کارکوونکي شکایت کوي چې د نورو موسسو په پرتله ددوی آسانتیاوې کمی دي نوکه کارکوونکي خوښ نه وي ، زموږ په کار به منفي اغیزې وکړي ، هغه کارکوونکي چې زما په دفتر کې دي له هغوی سره تماس نیسم او د هغوی د غوښتنو په اړه ورسره خبرې کوم او تاسوته به یې نتیجه ووايو.

محمود: موضوع په زړه پورې ده زه ددې ستونزو له یوې څخه هم خبر نه یم ، ښه ! معاش او سهولتونه په ځینو څانگو کې یو علت دي ، گورو چې نورعلتونه څه دي .

مریم: هو ! موږ په خپلو کارونو کې دومره مصروف وو چې اصلاً د یوه گروپي کار رامنځته کولو ته مو پام نه وو ، شاید د خپلو کارونو په اړه یوه کوچنۍ اونیزه چاپ کړم .

ضیا او اسد. مریم جانې ستا نظر ډیر ښه دی !

ضیا: که همکارانو ته د منلو وړوي زه غواړم چې د ځینو نظریاتو تطبیق کولو ته لاس په کار شم ، سره له دې چې زه یو لیکونکی نه یم خو بیا هم د یو شمیر ژورنالستانو په مرسته یو شمیر علمي او فرهنگي موضوعات ، مرکې ، کیسې ، انتقادونه ، او وړاندیزونه راټولولای او چاپ ته چمتو کولای شم ، ما دغې دندې ته وگماړئ.

محمود: ښه نظر دی، زه ستاسو له ټولو همکارو څخه مننه کوم او ضیاجانه! زه ستاسو لومړنۍ چاپي اونیزې ته سترگې په لاره یم. او اداره هم باید په دې اړه مرسته درسه وکړي ، دا کار

شايد د کارکوونکو عزم قوي کړي او د يوې ښې گروپي فضا په رامنځته کولو کې مرسته وکړي چې اوس يې نه لرو.

اسد جانه د معاشاتو مسله مو ستاسو شعبي ته ځانگړې کړه او مريم جانه به په نورو موضوعاتو لکه د کارکوونکو لپاره په ځانگړيو پروگرامونو اونورو کار وکړي.

د کارکوونکو دغیر حاضري علتونه مې تر يوه ځايه درک کړل ، په دې اړه ستاسو د بشپړې همکارۍ څخه يوه نړۍ مننه کوم ، زه علاقمند يم چې د همکارانو ترمنځ د دندو د ویشلو په جريان کې اوسم.

آيا ستاسوسره کومه بله موضوع هم شته چې بحث ورباندې وکړو؟ ښه گرانو همکارانو اوس همدومره بس دي. مننه.

ارزيابي

دويم برخورد يا مرحله د ديالوگ يوه ښه بيلگه وه چې په هغه کې وضاحت ، د اشخاصو ترمنځ د افکارو تبادلې ، ليدل کيږي او همدارنگه ليدل کيږي چې د مجلس ټول غړي پوره علاقمندي لري او په بحثونو کې يې په پوره ډول برخه اخيستي وه . افکار ، نظريات ، احساسات هريو په خبرو اترو بدلېږي او په موضوع باندې د بشپړې پوهيدنې لامل گرځي. د احمد د روش په خلاف چې په لومړنۍ مرحله کې بيان شوه ، چې په هغې مرحلې کې د منولوگ سيستم وه يعنې په هغه مرحله کې احمد غوښتل چې تر خپل لاس لاندې مديران په دې وپوهوي چې يواځې د هغه په نظرياتو ځان پوه کړي او نور کسان د هغه د امر لاندې وي او امريې واجب التعميل وي.

په دويمه مرحله کې محمود د موسسې د رييس په توگه يو دوستانه برخوردار وکړ ، په دغه دوستانه برخورداريا عمل کې يوه ازاده فضا ليدل کيږي چې احساسات ، نظريات او دوه اړخيزه مفکورې په بشپړ ډول پکې بيانېږي.

په دغه عمل کې ليدل کيږي چې کارکوونکي د موسسې د رييس احترام او ادب کوي او د دواړو خواوو ترمنځ يعنې هم د رييس او هم د کارکوونکو ترمنځ د ښواريکو د رامنځته کيدو لامل گرځي چې هر کارکوونکی د يوه اغيزمن او موثر کارکوونکي په توگه د يوې منظمې رهبري تر امر لاندې خپله دنده سرته رسوي.

د محمود گروپ یوه ښه فضا رامنځته کړه چې په ښه توګه خبرې اترې او سوال او ځواب پکې تر سره کېږي.

اصلا انساني اړیکې په توازن او راکړې ورکړې باندې استواري دي، نو که چیرې دغه جریان یو اړخیزه وي انساني عادي روابطو ته زیان اوږي او اغیزمن کېږي.

څرنگه کولای شو له هیجاني حالاتو څخه ځان وژغورو؟

کله چې په مذاکراتو کې هیجاني حالت رامنځته کېږي ، باید دواړه خواوې له ضرورت پرته خبرې اترې وکړي او ټول موضوعات په منځ کې واچوې چې په نتیجه کې دواړه خواوې د راحت او آرامۍ احساس تر لاسه کوي چې د مذاکرې د موفقیت لامل ګرزي.

معنی لرونکي ویل او اوریدل : د افکارو او نظریاتو د تبادلې هغه ډول ته ویل کېږي چې په بې پرې توګه د دوه یا زیاتو کسانو ترمنځ رامنځته کېږي او د دې لامل ګرځي چې دواړه خواوې په مذاکره کې اضافي خبرې شاته وغورځوي او هدف ته ورسېږي ، نوهمدا سبب دی چې د دواړو خواوو ترمنځ د ښو اړیکو او راحت سبب ګرځي. دې هدف ته رسیدل یواځې هغه وخت شونی کېږي چې بې پرې یا بې ریا او له کړکېچ څخه پرته ویل او ریدل تر سره شي.

یو هیجاني حالت په خپل سر له منځه نه ځي، ځیني وخت ممکن هیجان یو څه ضعیف شي چې دغه د هیجان د له منځه وړلو تر ټولو غوره موقع ګڼل کېږي. له هیجان او عصباني کیدلو څخه د خلاصون یوازې یوه لار شتون لري چې له ډیالوګ ، اوریدلو او ویلو څخه عبارت دي.

لکه مخکې چې وویل شول هغه وخت ښه انساني روابط رامنځته کېږي چې توازن په کې مراعات شوی وي. د هر زیعلاقه لوري د علاقې او دلچسپې نشتوالی د بل کس په واسطه نه شي جبران کیدلای. یوه علاقه چې په هره اندازه ځواکمنه وي ، په هماغه اندازه کمزوري هم لري، نو په هره اندازه چې په مذاکره کې ونډه متوازنه وي، روابط هم په هغه ډول غښتلي وي او غوره امکان وي چې ستونزې او مشکلات حل اوفصل او له منځه ولاړ شي.

ولې افراد ارتباطي کړنلارو ته لومړیتوب ورکوي:

مور په داسې نړۍ کې ژوند کوي چې ارتباطاتو ته په کې ډیره اړتیا لیدل کیږي ، هغه څه چې حقیقت لري دادې چې هیڅوک نه شي کولای د نورو له مرستې څخه پرته خپلې اړتیاوې پوره کړای شي. نوهغه پوښته چې اوس مطرح کیږي داده چې څرنگه کولای شو له نورو سره اړیکې ونیسو، د ورته ارتباط د ټینګولو لپاره کوم کارونه سرته ورسوو . له نورو سره په خبرو کې باید له ډیرې نرمې ژبې څخه کارواخلو اوله زشت اعمالو او خبرو څخه ډډه وکړو. که مور په خپلو خبرو کې له نرمۍ څخه کار واخلو او ښه اخلاق وکاروو ، نو په زړه پورې نتیجې ته به ورسېږو.

ځینې فکر کوي چې ارتباط یوازې خبرو کولو ، لیکلو او یابحث کولو ته وايي چې د ارتباط مهم عناصر هم دي، خو په حقیقت کې ارتباط هغه رفتار ته ویل کیږي چې له ځان سره پیغام ولري او دمقابل اړخ له لوري درک شي. دا که شفاهي وي که غیر شفاهي ، ناڅاپي یا غیر ناڅاپي ، قصدي یا غیرقصدي وي، خو مهمه داده چې د پیغام اخستونکي له لوري درک شي تر څو د ارتباطي پیغام جنبه پیدا کړي. د پیغام نه درک کیدل رابطه ځنډه وي.

. " " " " " "

- **اخلاص اورښتینولې:** باید هڅه کړو چې له نورو سره په اړیکو کې صادق او رښتینی او په خپلو خبرو کې رښتیا ویونکي و اوسو او له هر ډول نامعلومو خبرو ډډه وکړو. که د خبرو په ترڅ کې خپل هدف په روښانه ډول بیان نه کړو مقابل لوري ته اندښنه پیدا کیږي.

- **خپل احساسات بیانول:** مور باید خپل احساسات بیان کړو ، کوبښښ وکړو هغه احساسات چې په ژوند کې ئې لرو له خپلې کورنۍ سره شریک کړو حتی که د هغوی د اندیښني لامل هم وگري که چیرې وغواړو ، له مقابل لوري سره ښه ارتباط او همغږي ولرو ، نو باید خپل احساسات له هغه سره شریک کړو. که چیرته له خپل ارتباطي کس سره په کومه مسئله باندې ستونزه ولرو، په کار ده چې هغه ستونزه په چټکه توگه له منځه ولاړه شي، که چیرته ورته کوچنۍ ستونزه د زیات وخت لپاره پاتې شي نو امکان شته چې د خفګان او د اړیکود پرې کیدلو لامل وگڼي.

- **مشابه ټکي او مشترکه زمینه:** باید د یوې مشترکې زمينې لټون وشي. کوبښښ وکړو چې زموږ په ارتباطاتو کې داسې ټکي وکاروو چې مشترک وي. که چیرې وغواړو چې مقابل

لوری درک کرو، نو په کار ده چې چاري او امور د هغه له نظره و وینو. همدغه مشترک ټکي دی چې زموږ په منځ کې یووالی رامنځته کوي او په مرسته یې تفاهم صورت مومي. مثال: زه او ته دواړه داغواړو.

- د افرادو د روحي سیستم پیژندل او له هغوی څخه تقلید کول: د دې کار لپاره باید افرادو ته په څیر سره وکتل شي او د هغوی خبرو ته ښه څیر شو او وگورو چې مقابل لوري له څه ډول کلماتو څخه کار اخلي، په دې صورت کې له ورته کلماتو څخه کار اخستل کیږي او د سترگو حرکات باید له فکري چلند سره ورته وي.

- د خپل نفس د عزت پیاوړي کول: د خپل نفس د عزت ساتلو لپاره باید همیشه ښه فکر ولرو او د خلکو ترمنځ د رامنځته شوو کړکېچونو په حل کې باید ښه پریکړه او د اصلاح فکر وکړو. چې په دې توگه ارتباطات غښتلي کیږي.

- چپ پاتې کیدل: چپ پاتې کیدل په ارتباطاتو کې یو اعجازي پیغام دی او د ارتباطاتو له مهمو اړخونو څخه دی خو په دې شرط چې پیغام ولري. چپ پاتې کیدل کولای شي د انسانانو ترمنځ عشق، رضایت، همغږي او احساسات ولیردوي.

- په موعظه کې عدم افراط: موعظه کولای شي په روابطو کې افراطې جنبه ولري. موږ باید هڅه وکړو چې داعتدال حد وساتو او خپلو خبرو ته په ارزش قایل شو او که چیرته نظر را څخه و پوښتل شي باید نظر څرگند کړو.

- وخت او موقع پیژندل: باید وپوهیږو چې کوم وخت شوخ او څه وخت جدي واوسو، هېڅکله مقابل لوری له لاسه ورنکړو او له هغو کلمو او جملاتو څخه کار وانه خلو چې له اخلاقي او فرهنگي پلوه مناسبې نه وي. شوخي کول باید په خاص موقعیت او وخت کې تر سره شي.

- په مناسب ډول مخالفت کول: باید زده کړو چې څنگه له کړکېچ او اخ و ډب څخه پرته خپل مخالفت څرگند کړو. جر او بحث معمولاً د غیر له پورته کولو، چیغ او فریاد، قهر او غسې سره مله وي. بحث او جنجال تر ډیره ځایه د دخپلو غاړو په سلوک او شخصیت پوري اړه لري. زیاتره خلک افراطې روحیه نه لري نو به دې توگه د خلکو په مقابل کې له

اهانت امیزه الفاظو او کړنو څخه کار نه اخلي. څوک چې وغواړي تاسو ته غوسه درولي ، نو په ځواب کې یې باید تاسو برعکس یعنی ښه عکس العمل وښیې.

- د قول او عمل یوالی : کوبښښ وکړئ چې قول او عمل مو سره یو ډول وي ، کله چې موږ خپلو خبرو ته ارزښت ورنه کړو ، نو له نورو څخه څه تمه ولرو چې زموږ خبرو ته احترام وکړي. کله چې د یوه کار د تر سره کولو ژمنه وکړو نو په کار ده چې هغه کار په سمه توګه تر سره کړو ، خو که چیرته د هغه د تر سره کولو ځواک او وړتیا و نه لرو، نو لازمه نه ده چې د تر سره کولو ژمنه یې وکړو بلکې په څرګند ډول ویلای شو چې موږ د دې کار د تر سره کولو توان نه لرو. خو یادونه کيږي چې له خلکو خاصاً له ارتباطي کسانو سره مرسته او د هغوی لپاره د ځیني کارونو تر سره کول له دې سره مرسته کوي تر څو له هغوی څخه بشپړ او دقیق معلومات تر لاسه کړو.

د ارتباط دوه اساسي عوامل هماغه درک کیدل او درک کول دي ، ژوند کومه داسي سیالي او مسابقه نده چې یوازې تاسو یې ګټونکي پاتي شی، بلکې په کار ده چې له هر کس سره داسي سلوک او چلند اختیار شي چې په هغوی باندې هم د دغې مسابقې د ګټلو پیرزوینه ولرل شي او د بريالیتوب احساس وکړل شي. د ژوند په ورته ډګر کې د یوه بایلل او د بل ګټل د ژوند د نظام لپاره اړین حقیقت ګڼل کيږي. خو باید و ویل شی چې له یو چا سره مرسته کول په ارتباطاتو باندې غوره تاثیر لري او په دې توګه شوني ده چې د نورو خلکو زړونو ته لار پیدا شي او په اړیکو کې غښتلتیا را منځته شي، له هغوی څخه تجربه تر لاسه شي.

داووم خپرکی د مطالبو لنډيز

په حقيقت کې ډير انسانان نه شي کولای چې د يالوگ يا خبرې اترې په اغيزمنه توگه سرته ورسوي.

خبرې اترې ددوه يا زياتو کسانو ترمنځ د افکارو، نظرياتو او احساساتو له بيانولو څخه عبارت دي.

ولې د يالوگ يا گفتگو ترسره کوو؟

که په د يالوگ کې ونډه يا برخه وانخلو څه رامنځته کيږي؟

کله چې افهام او تفهيم يا ويل او اوريدل د د يالوگ په ډول ترسره نه شي، نو مونولوگ يا يو اړخيزي خبرې ورته ويلای شو.

څرنگه کولای شو د هيچاني حالاتو مخنيوي وکړو؟

کله چې يو هيچاني حالت را منځته کيږي، طرفينو ته په کار ده چې په ارامه توگه يو له بل سره مجلس ته دوام ورکړي، له هيچاني نقطې څخه څنگ وکړي او عمومي موضوعات را منځته کړي

اوريدل او ويل، گفت و شنود د دوو يا زياتو کسانو تر منځ هغې مکالمې يا خبرو اترو ته ويل کيږي چې افکار او نظريات پکې تبادله کيږي.

د اووم خپرکی پوښتنې:

۱- په حقیقت کې ډیر انسانان نه شي کولای چې یو دیالوګ یا خبرې اترې په اغیزمنه توګه سرته ورسوي.

الف - دیالوګ یا خبرې اترې ب - په ادارو کې لویې ستونزې

ج - معنی لرونکي ویل او اوریدل د - هیڅ یو.

۲- د دوو یا زیاتو کسانو ترمنځ د افکارو ، احساساتو ، او نظریاتو له تبادلې څخه عبارت دي.

الف - دیالوګ ب - خبرې اترې

ج - الف وب د - په ادارو کې لویې ستونزې.

۳- که دیالوګ یا خبرې اترې ترسره نه شي نو په هغه صورت کې ورته. ویل کیږي.

الف - منولوګ ب- دیالوګ

ج- پیغام د - هیڅ یو

۴- په یوه دیالوګ کې د احمد ترسره شوی عمل یو عمل دی

الف - آمرانه او یا د کتاتورانه عمل دی ب یو بريالی او اغیزمن دیالوګ دی

ج- بريالی د - ب اوج صحیح دي

۵- دوو یا زیاتو کسانو ترمنځ د افکارو بې ریا او بې غشه تبادلې له. څخه عبارت دی او د

دې لامل ګرځي چې د مذاکرې دواړه خواوې په واقعي ډول یو بل درک کړي.

الف - معنی لرونکي ویل او اوریدل ب - ناموفق یا ناکام ویل او اوریدل

ج - منولوګ د - هیڅ یو

۶- په. ... کې باید د مذاکرې دواړه خواوې په بشپړ ډول له اړتیا پرته یوله بل سره خبرې وکړي.

الف - معنی لرونکي ویل او اوریدل

ب - څرنگه کولای شو له حیرانوونکي موقعیت څخه ځان وساتو

ج - په ادارو کې لویې ستونزې د - ب اوج صحیح دی

د ارتباطاتو فرهنگ

ټوليزه موخه:

د فرهنگ پيژندل او څو فرهنگونو ته کتنه.

- د زده کړې موخې: د دې فصل په پای کې له محصلينو څخه تمه کېږي چې:
- له هغو کسانو سره د ارتباط نیولو طریقه زده کړې چې مورنۍ ژبه یې له مور سره فرق لري.
 - مهمو پوښتنو ته د ځواب ویلو طریقه زده کړي.
 - په یو معین وخت کې له اوږدو او پچیده توضیحاتو څخه ډډه وکړي
 - د ارتباطاتو پروسه تشخیص کړای شي.

د ارتباطاتو فرهنگ

د ارتباطاتو فرهنگ: معمولاً کله چې د فرهنگ په هکله خبرې کېږي د (ملیت) مفهوم مو په ذهن کې څرڅی راڅرځي. هغه څوک چې په یوځای کې پیدا کېږي او هلته ژوند کوي د هغه ځای له رسم او رواج سره آشنا گڼل کېږي.

د مثال په توگه ، افغاني ، پاکستاني ، او یا ایرانی اصطلاحات په ملیت باندې اطلاق کېږي. باید وویل شي چې ملیت د یو فرهنگ جزدی او د فرهنگ نور اجزاء په لاندې ډول دي:

دیوه هیواد سیمه ، مختلف مذهبونه ، مختلف سیاسي فعالیتونه ، ، ټولنیز ، اقتصادي او سیاسي اړخونه ، جنسیت ، سرگرمي ، د کورنیو حالت او څرنگوالی.

د فرهنگونو ترمنځ ارتباطات

که تاسو له هغه چا سره کار کوئ چې مورنۍ ژبه یې له تاسو سره فرق لري نو لاندې ټکي په پام کې ونیسئ.

الف: له اوردو او پیچلو توضیحاتو څخه ډډه وکړئ.

ب: جملې او عبارتونه په لنډ ډول بیان کړئ.

ج: مقابل لوري ته ووايي چې آیا چمتو یاست، پوښتنو ته ځواب ووايي.

د: له هغه وغواړئ چې ستاسو جملې په خپله ژبه تکرار کړي ځکه که ستاسو په ژبه یې تکرار کړي امکان لري چې یواځې عبارات حفظ کړي او پیغام ته ځیر نه شي.

ارتباط او فرهنگ یوله بل سره مستقیمې اړیکې لري.

فرهنگ له هغې ټوليزي مجموعي څخه عبارت دی چې شریک نظام، تعبیر او تفسیر ولري، فرهنگ هغه نرم افزار دی چې د شخص سخت افزار ته د عمل قدرت وربخښي.

تاسو د هغو افرادو خوی، خاصیتونو، اعمالو، عادتونو او نور کړو وړه پیژنئ چې په یوه سیمه کې ژوند در سره کوي. نو دا ستاسو د پوهې لپاره ښه بیلگه ده چې د ارتباطاتو په واسطه یو د بل د پیژندګلوي امکان را منځته کوي.

کله چې تاسو له یو داسې شخص سره مخ شئ چې هیڅ فرهنگي ارتباط ورسره نه لري او یا ډیر کم ارتباط ورسره لرئ، نو دغه ارتباط ته فرهنگونو ترمنځ ارتباط بلل کیږي.

د مثال په توګه، که یو جاپانی د یو ایټالوي په اړه کم معلومات لري او یا ایټالیایي چې د جاپاني په اړه یوڅه معلومات ولري، نو کله چې دوی په خپلو کې ارتباط نیسي، نو خپل منځي ارتباط ورته ویل کیږي. کله چې د مختلفو فرهنگونو او مختلفو سیمو خلک یوله بل سره ارتباط نیسي نو د دوی ترمنځ د مختلفو فرهنگونو له امله په ارتباطاتو کې ستونزې رامنځته کیږي.

څو مختلف فرهنگونه

د څو فرهنگونو اصطلاح هغې ټولنې ته ویل کیږي چې له مختلفو فرهنگونو څخه جوړه شوې وي.

د امریکا متحده ایالات هغه هیواد دی چې څو فرهنگونه پکې شته چې علت یې بیلابیل مذهبونه، ادیان او نژادونه دي.

افريقائي، هسپانوي، امريکائي، آيرلندي، او داسې نور پراخ او گډ فرهنگونه دي، ځکه په ورته جوامعو کې د فرهنگ او کلتور قلمرو خورا پراخ دی. نو په دې توگه ويل کيږي چې په ورته ټولنو کې متدين او بې دينه کسان هم شامل دي.

د ارتباطاتو پروسه

مور د عقل لرونکو او باشعوره موجوداتو په توگه کولای شو چې په خپله خوښه له نورو سره اړيکې ټينگې کړو يعنې هغه ټولنيز اطلاعات چې په واک کې لرو، سمبول يا نښانه ورته و ټاکو ترڅو خپل مفهوم ته لاس رسې پيدا کړو. دغه سمبولونه ممکن حروف، کلمات، اعداد او يا نور څيزونه وي. مور کولای شو د راتلونکو حالاتو وړاند وینه وکړو، د هغوی لپاره پلانگناري وکړو. مور کولای شو اطلاعات زخيره کړو او د اړتيا په وخت کې ترې استفاده وکړو. د اړيکو درلودل مور ته وړتيا راکوي چې اصوات يا غبرونه په يوه پيچلي ترکيب کې سره يو ځای کړو او شيان او پيښي ورباندې توصيف کړو. کله چې مور له نورو سره اړيکې پرانيزو مور په حقيقت کې رمز گناري کوو. مور پيښي او انگېزې اخلو او د پيغام شکل ترې جوړوو د ابتدايي علایمو له سيستم څخه د جوړ شوي کانال (پنځه گونو حواسو) له لارې يې هغه کس ته انتقالوو چې د ورته سيستم په واسطه پيغام اخستلای شي. مور خپل احساسات د کلامي او غير کلامي علایمو له لارې څرگندوو. ممکن تاسو ووايست چې کوم زنگ اورم، او يا پلانی شي نرم دی، دا ټول د غير کلامي اړيکو بيلگي دي.

همدا شان ځينې داسې انگيزې شته چې تاسو په غير کلامي توگه ځواب ورکوئ. د مثال په توگه که چيرته تاسو په گرم شوي منقل باندي لاس کيردئ، په گړندۍ توگه له هغه څخه لاس لري کوئ او ممکن له سترگو څخه مو څو څاخکي اوښکي هم توی شي. د لاس پورته کول او له سترگو څخه د اوښکو تويېدل غير کلامي ارتباط دی

د ارتباط د برقرار کوونکي کس ادراکات

ستاسو ادراکات (ستاسو نړۍ ليد) له ارتباطي محرک څخه د تفسير او تعبير له څرنگوالي څخه متاثره کيږي. زياتره عوامل چې تاسو يې تشکيلوي ستاسو له کلتور، نړۍ ليد، ارتباطي مهارت، فزيکي او عاطفي وضعيت، تجربې، ليدلوري، انتظاراتو او توقعاتو څخه عبارت دی. د دې امکان

شته چې د يوې ماجرا دوه شاهدان يا ليدونکي د موضوع او واقعيت په اړه دوه بيلابيل نظرونه ولري او په بيلابيل ډول يې شرحه کړي.

د پيغام منبع

د ارتباط پروسه هغه وخت پيليري چې منبع په ناخاپي يا غير ناخاپي ډول د يوې انگېزې له امله تحريک شي. په دې صورت کي يو فرد خپلې حافظې ته د پيغام استولو اړتيا درک کوي او د کلامي يا غير کلامي رمز په واسطه يې د اړتيا په وخت کي نورو کسانو ته انتقالوي.

مجرا

د ارتباط د پروسې په يوه پړاو کې ، پيغام رمزي شکل غوره کوي او له يوه يا څو کانالونو څخه تيريږي. په ارتباط کې څيره په څيره ياد شوي کانالونه پنځه گوني حواس دي. د مثال په توگه د ليدلو او اوريدلو له حسونو څخه د خبرو او غور نيولو په وخت کې گټه اخلو ، خو امکان لري د څيرې په څيرې ارتباط نيولو په ځای د الکترونيکي وسيلې لکه تلفون ، او تلویزيون څخه کار واخلو او کله هم کولای شو له فزيکي تماسونو څخه په استفادې سره شخص ته پيغام وليږو. مثلا د يو چا په اوږه لاس کيښودل چې په دې حالت کې د لامسې له حس څخه گټه اخلو.

د اتم خپرکی د مطالبو لنډيز:

کله چې د فرهنگ په هکله خبرې کيږي ، د ملت مفهوم مو په مغز کې څرخي راڅرخي. هغه څوک چې په يوځای کې ژوند کوي د هماغه ځای له رسم او رواج سره آشنا کيږي او د هغوی په اړه فکر کولای شي.

د فرهنگونو ترمنځ د ارتباط په صورت کې او يا داچې تاسې له يوداسې کس سره کار کوئ چې مورنۍ ژبه يې ستاسو له مورنۍ ژبې سره توپير لري بايد لاندې ټکي په پام کې ونيول شي:

الف: له پېچلو او اوږدو توضيحاتو څخه ډډه کول

ب: د هر نامعلوم دليل په صورت کې د هرې پوښتنې په مقابل کې ځواب ووايي.

ج: له هغه څخه وغواړئ چې ستاسو جملې په خپله ژبه تکرار کړي.

د ارتباط نيونکي کس ادراکات.

ستاسو ادراکات له ارتباطي انگيزو څخه ستاسو په تعبير او تفسير پورې اړه لري.

څو فرهنگونه: يوه ګڼ کلتوريزه ټولنه هغه ټولنې ته ويل کيږي چې له مختلفو فرهنگي ګروپونو څخه جوړه شوي وي.

منبع اوبيغام: دارتباطاتو پروسه هغه وخت پيل کيږي چې په ناڅاپي يا غيرناڅاپي ډول ستاسو فکر تحريک شي.

مجرأ: د يوه رمز ګذارې شوي پيغام د اړيکې پروسه ده چې له يوه يا څو کانالونو څخه عبور کوي. په ارتباط کې يادشوي کانالونه له پنځه ګونو حواسو څخه عبارت دي .

د اتم څپرکی پوښتنې:

۱- په معمولي ډول کله چې د فرهنگ په هکله خبرې کيږي د... کلمه زموږ په ذهن کې
گرځي.

الف - صنعت ب - هیواد

ج - ملیت د - هیڅ یو

۲- کله چې تاسو له یو داسې کس سره په اړیکه کې کيږئ چې یا خو هیڅ فرهنگي علاقه
ورسره نه لری او یا یې ورسره لری ، خو دغه اړیکه کمزوری فرهنگي اړیکه ده، نو دغه ارتباط
عبارت دی له:

الف د فرهنگونو ترمنځ اړیکې ب- منبع او پیغام

ج - مجرا د - ب او ج

۳-... هغی ټولني ته ویل کيږي چې له څو مختلفو فرهنگي ټولنو څخه جوړه شوې وي.

الف - د فرهنگونو ترمنځ اړیکه ب - خو فرهنگونه

د - منبع او مجرا د هیڅ یو

۴-... اړیکې پروسه هغه وخت پیل کيږي چې په ناڅاپي ډول یو عمل ترسره کړي او دهغه
فکر ورته وهڅول شي

الف - منبع او پیغام ب - مجرا

ج - ادراکات د - د فرهنگونو ترمنځ

۵-... له امله د یو پیغام د ارتباط پروسه د رمز په شکل ترسره کيږي او له یوه او یا څو
کانالونو څخه تیريږي.

الف - منبع ب - پیغام

ج - مجرا یا کانال د - ملیت

۶- له اوردو او پیچلو توضیحاتو څخه ډډه وکړئ چې دا ارتباط لري د:

الف - د فرهنگونو ترمنځ اړیکه ب- هغه ته ووايي چې چمتودی ستاسو پوښتنو ته ځواب
ووايي؟

ج - جملې یې په خپله ژبه بیان کړئ د- الف ، ب او ج صحیح دي

نهم خپرکی

د پوښتنې کولو تخنیکونه

ټولیزه موخه:

په پوښتنه کولو کې د هغو تخنیکونو زده کول تر څو وکړای شو هغه معلومات تر لاسه کړو چې اړتیا ورته لیدل کیږی.

د زده کړې موخې: د دې فصل په پای کې به محصلین وکړای شي لاندې وړتیا تر لاسه کړي:

- له فصاحت او بلاغت سره جوخت د ارتباطاتو پروسه تنظیم کړای شي.

له لاندې تخنیکونو څخه استفاده کول له تاسو سره مرسته کوي تر څو هغه معلومات تر لاسه کړئ چې اړتیا ورته لرئ. په ورته حال کې ورته تخنیکونه تاسو ته وړتیا درکوي چې وینا او خبرې هغه لوري ته سوق کړئ چې ستاسو خوښه وي. په دې ځای کې د معلوماتي او تخنیکي پوښتنو په هکله بحث کوو:

معلوماتي پوښتنې		
د پوښتنې ډول	مشخصات	مثالونه
محدودې پوښتنې	هو او نه پوښتنې	آیا زما دفتر ته به راشې؟
	متقابلې پوښتنې	آیا تاسو ښی خواته راځئ یا گڼی خواته؟
پرانستې یا ښکاره پوښتنې	هغه پوښتنې چې په سوالیه حروفو پیلېږي	ولې، چیرته، څه وخت، د څه لپاره، څرنگه

تخنیکي او مسلکي پوښتنې

د پوښتنې ډول	مشخصات	مثالونه
تاکيډي	تاسو په ځواب مخکې پوهیډی	آیا داسې څوک شته چې له ما سره په دې خبره موافق نه وي چې قتل یو ناوړه او ناکاره عمل دی؟
وړاندیز	په دقیق ډول تاسو د صحیح ځواب وړاندیز کوي ځینې وختونه دغه پوښتنې رهبري کیري او ځینې وختونه فریبنده وي.	آیا موافق نه یې چې .. اوس زه فکر کوم چې .. څه فکر کوئ؟
تایډي یا تصدیقي	له شخص څخه غوښتنه وکړئ ترڅو یو نامعلوم حقیقت تصدیق کړي دغه ډول پوښتنې کیدای شي فریبنده وي.	ډیر خلک فکر کوي چې تاسو څرنگه؟
تکراري	محتوا د دوهم ځل لپاره بیان کړئ	« آیا تاسو وایئ چې ..؟ »
تمجیدي پوښتنې	یو ځانگړی صفت لري چې ترپوښتنې لاندې کس کې نرم والی راولي.	« تاسو فوق العاده یو ښه سندرغاړی یاست او زه علاقه لرم چې له تاسو څخه یوه ښه سندره واوړم . »
وچ کول کونکی	په دا ډول پوښتنو کې ډیره تمه کیري چې د یام وړ کس خپل جرأت له لاسه ورنه کړي.	« زه پوهیږم چې تاسو X یا Y (ښاغلی) په دې موضوع کې تخصص لری نو بیا ستاسو نظر څه دی .. امکان لري چې ما ته یې بیان کړئ د...؟ »
استعاري یا مجازي	د مورد سوال کس تصور ته پاملرنه کیري، په داسي ډول چې د ورته پوښتنوپه صورت کې مورد سوال کس ذهناً په یوه داسي حالت کې قرار لري چې په اسانۍ سره ځواب و وایي.	« فکر وکړئ چې تاسو خپلو محصولاتو ته د بازار موندنې په لټه کې یاست. په داسې یو حالت کې مو کوم اقدامات تر لاس لاندې نیولي دي ترڅو خپل خرڅلاو زیات کړئ ؟ »

د خبرو او الفاضو فصاحت او بلاغت د ارتباطاتو پروسه تنظیم کوي: د ارتباطاتو د پروسې تنظیمول د دې معنی نه لري چې ویونکي باید ټولې خبرې وکړي ، برعکس یو ارتباط ټینګوونکی پوهیږي چې څه ووايي ، څرنگه یې ووايي او کله یې ووايي ، څه وخت چې پاتې شي ، کله پوښتنه وکړي او څرنگه پوښتنه وکړي لاندې لاملونه له هغو کلیدي فکتورونو څخه عبارت دي چې په واسطه یې تاسو کولای شئ د ارتباطاتو پروسه په ګټور او دوه اړخیز ډول تنظیم کړئ .

- انتخاب « ښه پیل
- د اعتماد او او صمیمیت فضا رامنځته کول
- په ښه او دقیق ډول اوریدل
- د پوښتنو مطرح کول
- د ښه درکولو په موخه د موضوعاتو تفسیر کول
- د ښو مثالونو انتخاب او په مناسب وخت کې له مباحثو څخه ښه ګټه اخیستل .
- وړاندې له دې چې څوک په تاسو نیوکه وکړي ، باید د هغه مراقبت وکړئ.
- د هغو کلمو پرځای له تاکیدي کلمو څخه ښه استفاده کول چې ستاسو نظریه کمزورې کوي.

- د پای ته رسولو لپاره د ښو جملو لټون
 - د پوښتنو طرح
- دغه ټکي له تاسو سره مرسته کوي ترڅو د ارتباطاتو په پروسه کې خپله مفاهمه په اغیزمن ډول تنظیم کړئ. د فعالیتونو په اړه مکالمه او خبرې کول په آزادو پوښتنو سره پیل کړئ د مثال په توګه :

« دا کار د څه لپاره سرته رسوي..؟ »

« په دې اړه کومو معلوماتو ته اړتیا لری.. »

کوښښ وکړئ چې د بې مانا او لنډو پوښتنو، لکه هو او نه څخه ډډه وکړئ په ځانګړي ډول په داسې حال کې چې د نه ځواب مفاهمه پای ته رسوي.

تاکیدې جملې یا کلمې چې کولای شي ستاسو بحث پیاوړی کړي، په لاندې ډول دي.

« .. چې یو ځل یې مالک شوې ، وروسته بیا »

«...يوځل چې ستاسو په کور کې نصب شو وروسته»

«کله چې له ورته خدمتونو څخه برخمن شي ، بيا»

« کله چې دې و ازمایه ، بيا»

« کله چې دې ورڅخه کار واخيست، بيا»

« کله چې دې دهغه اغيزې په ځانگړي ډول. .. په اغيزو و پوهيدې، بيا»

« کله چې يو ځل د. .. له گټې برخمن شي ، بيا»

«آيا. .. همداسې نه ده»

« موافق يې ؟»

« هو؟»

«څه فکر کوې ؟»

« صحيح ده ؟»

برعکس ، د بحث او استدلال په صورت کي د کمزورو او ضعيفه کلماتو استعمال ستاسو په وړاندې علاقمندي کموي او ستاسو بريا له گواښ سره مخ کوي.

« .. شايد»

«... ښه ده ما يواځې غوښتل ووايم . ..»

« .. له بلې خوا. ..»

« .. په بشپړ ډول يقيني . ..»

« .. که ووايم . ..»

« .. واقعا. ..»

« .. امکان لري . ..»

« .. معمولاً. ..»

فعال اوریدل (۱): فعال اوریدل د اوریدلو یا مقابل لوري ته د ځواب ویلو له هغه ډول څخه عبارت دی، چې ذات الیني درک غښتلی کوي. معمولاً ځيني خلک د خبرو کولو په وخت کي بل چاته غور نه نیسي ، زیاتره وخت یې حواس په ځای نه وي او په ورته وخت کي د بلې موضوع په اړه فکر کوي. خو حقیقت دا دې چې په منظمه توگه د بل چا د خبرو یا استدلال اوریدل او هغوی ته سم ځواب ویل د وینا کونکي توجه او پاملرنه جلب کوي.

فعال اوریدل (۲): په ورته حالت کې باید په بشپړ ډول ویونکي ته غور ونیسئ یعنې په دې خاطر چې اوریدونکي د ویونکي کلمې او جملې واورې او فکر ورباندې وکړي. اوریدونکی اړ نه دی چې له ویونکي سره په ټولو مسایلو کې موافق وي او د هغه نظر ومني، بلکې اوریدونکی باید د موضوع په اړه خپل فکر روښانه کړي. همدا لامل دي چې ویونکي ته ډاډ ورکړئ چې اوریدونکی په ټولو مسایلو پوه دی او یا نه دی؟ کله چې اوریدونکی په صحیح ډول په موضوع پوه نه وي، نو په دې صورت کې ویونکي اړ دي چې د موضوع په اړه ډیر توضیحات ورکړي.

فعال اوریدل (۳): فعال اوریدل له دې کبله مهم نه دي چې تاسو د پیغام څلور اړخونه درک کړئ بلکې له دې کبله مهم دي چې څنگه مقابل لوري ته وښودل شي چې د ده وینا د اوریدونکي له لوري درک کیږي.

فعال اوریدل لاندې گټې لري:

۱. له کسانو سره مرسته کوي ترڅو په دقیق ډول دمقابل لوري خبرو ته غور ونیسي.
- ۲- د دواړو لورو لخوا د سوي تفاهم د رامنځته کیدو مخنیوی کیږي او له اوریدونکي سره مرسته کوي ترڅو موضوع په دقیق ډول درک کړي.
- ۳ - کسانو ته جرئت ورکوي ترڅو په دې اړه زیاتې خبرې وکړي. معمولاً د منازعې په وخت کې دواړه لوري ډیرې خبرې کوي او د موضوع په اړه دواړه خواوې یو د بل خبرې تکذیب کوي، دا عمل دوی دې ته اړ کوي ترڅو دخپل ځان لپاره دفاعي حالت غوره کړي او یا دا چې له موضوع څخه لاس په سر کیږي او چټیا غوره کوي.
- که بیا هم وپوهیږئ چې مقابل لوری ته رښتیا هم اندیښنه پیداشوې، نو په دې صورت کې امکان لري چې هغه زیاتې خبرې وکړي او خپل دلایل په دې اړه بیان کړي.

د فعال اوریدلو نښې:

- د اړونده پوښتنو مطرح کول.
- تعبیر او تفسیر کول
- توضیحات او اظهار
- د اوریدونکي نظریاتو ته احترام کول.
- خلاصه کول.

د اوریدلو درې ډولونه:

- ۱- دقیق غور نیول: د هجا حرفونو کارول چې د اوریدونکي پام ځانته راواړوي لکه "ام ، ها،بلی".
- ۲- په تفصیل سره د کلماتو اوریدل: د جملاتو تکرارول چې ایا هغه هم په مطلب پوهیدلی او یا نه دی پوهیدلی.
- ۳- فعال غور نیول او نتیجه لاسته راوړل: یعنی داچې تاسو اوریدل او غور نیول په سم ډول تر سره کړل او په نتیجه کې کولای شئ د وړاندې تگ په اړه خپل وړاندیزونه وړاندې کړئ (ښه نو موضوع دا نه ده چې..... خو.....).

د فعال غورنیولوقاعدې

فعال غور نیول مقابل لوري ته ښه غور نیول او دهغه ځواب ترلاسه کول دي، چې په دې صورت کې د مقابل لوري درک غښتلی کیږي.

اوریدونکی باید پام وکړي چې ویونکي ته په سم ډول غور ونیسي او د ښه پوهیدو لپاره د ویونکي کلمې تکرار کړي ، دغه کار له ویونکي سره مرسته کوي چې په موضوع باندې د اوریدونکي بشپړه پوهیدنه تر لاسه کړي او که داسې نه وي ، ویونکی دې ته اړ دي، چې د اوریدونکي د ښه پوهیدو لپاره موضوع ښه بیان کړي.

د اوريدونکي معمولي تير وتني

- مطلب ته په بشپړه توگه پام نه کول.
- د دې په ځای چې بڼه غور ونیسی ، په دې فکر کې وي چې څرنگه په خبرو ورگډېشي او په بحث کې رول ولري.
- د دې په ځای چې د پیغام په کلي معنی پوه شي ، جزیاتو ته پام کوي.

د ويونکي تکراري تيروتني

- له خبرو وړاندې خپل افکار نه تنظيموي .
- خپل هدف په روښانه ډول نه بیانوي.
- کوبښن کوي چې په يوه جمله کې له حده زیات مطالب ځای کړي.
- د اوريدونکو ذهنونه خراب کړي.
- له حد څخه زیات د اوريدونکي ظرفیت جذب کوي.
- خپل مطلب په روښانه ډول نه بیانوي.
- هغه ټکي چې په نورو جملو کې بیان شوي وي ، هيروي.
- هغه څه چې تردې مهاله ويل شوي ، ورته ځواب ورنه کړي.

څنگه کولای شو د اوریدلو په وخت کې خنډونه له منځه یوسو؟

کوم کس چې ورته ستونزه له مخې لري کړي، ښه اوریدونکی گڼل کیږي. ښه فکر کول ، لومړۍ خبره په یاد ساتل ، قضاوت کول ، موضوع بدلول، نصیحت کول ، ، غولیدل ، له ځان سره ملگري کول او داسې نور هغه ټکي دې چې د جملو په قالب کې بیانېږي او په خپلو کړو وړو کې هغوی ته پاملرنه د فعال او موثر غور نیونې د تقویت سبب کیږي.

f له مراجعینو یا د کورنۍ له غړو سره د مخامخ کیدلو په صورت کې تر هغه وخته پورې په خبرو کولو پیل نه کوم تر څو چې په بشپړه توگه زما خبرو ته متوجه شوي نه وي.

f د مقابل لوری د خبرو کولو په وخت په قضاوت او د هغه د کلام په ارزش گذاري باندي مشغول نه یم.

د مقابل لوري د خبرو له ختمیدلو وروسته خپل ځان ته د فکر کولو فرصت ورکوم او ضروري نه بولم چې بې تصمیمه په خبرو کولو پیل وکړم.

f خپلو پخوانیو خبرو ته له فکر کولو پرته د مقابل لوري خبرو ته غور نیسم. په دې توگه په ذهن کې د مورد نظر موضوع په اړه تحلیل او شننه صورت مومي.

f لنډې او روښانه خبرې کوم زما د خبرو د درک لپاره فرصت ولرل شي

f د خبرو په وخت کې د هغو خاطراتو له یادوني څخه ځان ژغورم چې زیات وخت ورباندي مصرف کیږي او د مجلس د مزاحمت سبب کیږي.

f د خبرو په وخت کې د ځانگړو حرکتونو او مناسبو کلماتو په کارولو سره د مقابل لوري علاقه ځانته را اړوو.

f د خبرو په وخت کې کوښښ کوم چې په واقعي خبره وپوهیږم او خپل ذهن روښانه کړم.

f که چیرې وپوهیږم چې غوسه د بشپړ مفهوم د له منځه تللو لامل گرځي نو په دې صورت کې کوښښ کوم چې چپ پاتې شم او د مقابل لوري خبرو ته پام وکړم.

f په هغه صورت کې چې وپوهیږم د خپل مقابل لوري خبرو ته په دقیقه توگه متوجه نه یم ، په څرگند ډول له مقابل لوري څخه پوښتنه کوم.

f د اوریدو په وخت کې هڅه کوم چې چاپیریالي مزاحم لاملونه تر ټولو ښکته حد ته ورسوم، مثلاً تلویزیون او رادیو بندوم، ځیني وخت تلفون قطع کوم او یا دروازه بندوم.

f له مقابل لوري سره د خبرو په وخت کې کوبښن کوم چې کمې پوښتني وکړم ترڅو مقابل لوري خبرو کولو ته زيات وخت پيدا کړي او د مکالمې مهار د هغه په واک کې وي.

f د پوښتنو کولو د اړتياوو په صورت کې بايد له آزادو پوښتنو څخه کار واخيستل شي يعنې هغه پوښتني چې له يوې کلمې څخه يې ځواب ډير وي.

f د چپتيا په وخت کې دمقابل لوري په خبرو فکر کوم او کوبښن کوم چې د هغه په احساس پوه شم

f بايد پوه شو چې کله چپ پاتې شو او کله خبرې وکړو ، خو بايد نا مطلوبه چوپتيا رامنځته نه شي.

f د نه پوهيدنې په صورت کې بايد غلي پاتې نه شو ، بلکې مقابل لوري ته ووايو چې خپله خبره بيا تکرار کړي.

f کله نا کله د خبرو پرځای يواځې مقابل لوري ته غور نيسو او داځکه چې ځيني وختونه يوازي غورنيول تر خبرو کولو زيات ګټور وي او د ستونزو په حل کې اغيزمن تماميږي.

د نهم خپرکی د مطالبو لنډيز:

مجددې پوښتنې يا د هو او نه مشخصات او آزادي يا ښکاره پوښتنې، د هغو پوښتنو مشخصات چې په (خ) او (چ) پيليري مثال، ولې، چيرته، څه وخت، په کوم اساس، څرنگه. تخنيکي او ماهرانه پوښتنې چې تاکيدي، پيشنهادي، تاييدي يا تصديقي، تکرار، تمجيدي او لانجمنې او کړکيچنې پوښتنې پکي شاملې دي. استعاري يا مجازي: په خبرو کې د فصاحت او بلاغت کارول د ارتباطاتو د تنظيم په پروسه کې مرسته کوي.

د ارتباطاتو د پروسې تنظيمول په دې معنی دي چې ويونکي بايد ټول هدفونه ووايي. يو اړيکه نيونکی پوهيري چې څه ووايي، څه وخت يې ووايي، او څه وخت بايد چې پاتې شي او همدا راز څرنگه پوښتنه وکړي.

فعال يا ښه اوريدل: فعال اوريدل، مقابل لوري ته غور نيول دي چې د دواړو خواوو ترمنځ او د پوهيدني زمينه برابره وي او بايد اوريدونکی په بشپړ ډول ويونکي ته پام وکړي. د ښه يا فعال اوريدلو گټې: له خلکو سره مرسته کوي ترڅو په دقيق ډول مقابل لوري ته غور ونيسي او د هغه پام را وړوي.

۲- د دواړو خواوو ترمنځ د سوء تفاهم د رامنځته کيدو مخنيوی کوي او اوريدونکي ته زمينه برابره وي ترڅو په موضوع بڼه پوه شي.

۳- افرادو ته زمينه برابره وي ترڅو د موضوع په اړه پراخي خبرې وکړي.

د فعال اوريدلو نښې

- د اړوند پوښتنو طرح کول

- تعبير او تفسير

- توضيحات

- د مقابل لوري نظرياتو ته احترام کول

- خلاصه کول

د غور نيولو درې ډولونه:

۱- د قيق غور نيول

۲- د کلماتو تعبير او تفسير ته غور نيول

۳- ښه غور نيول او نتيجه اخيستنه.

د نهم خپرکی پوښتنې

- ۱- تاکیدی پوښتنې په لاندې پوښتنو پورې اړه لري
الف - معلوماتي پوښتنې ب - تخنیکي او ماهرانه پوښتنې
ج - پیشنهادي د - تکراري
- ۲- په دې ډول پوښتنو کې تمه کیږي چې سوال کوونکي د پوښتنو په وخت کې خپل جرئت له لاسه ورنه کړي:
الف - شکمني پوښتنې ب - استعاري یا مجازي
ج - تکراري د - تائیدی
- ۳- د هو او نه پوښتنې په ... پورې اړه لري
الف - ازادي یا ښکاره پوښتنې ب - ماهرانه پوښتنې
ج - تکراري پوښتنې د - هیڅ یوه
- ۴- ځواب مو مخکې زده وه، څنگه پوښتنه ده:
الف- پیشنهادي ب - تاکیدی
ج - تکراري د - استعاري
- ۵- له شخص څخه پوښتنه وکړئ چې یو میرم حقیقت ومني دغه پوښتنې ممکن غولونکي کې وي:
الف- تائید یا تصدیقي ب- شکمني
ج - تمجیدی د- تاکیدی
- ۶- له یوه کس څخه غوښتنه وکړئ چې یو څرگند حقیقت تصدیق کړي، دغه پوښتنې ممکن غولونکي وي:
الف: تائید یا تصدیقي ب:
ج: پیشنهادي د: تاکیدی

لسم څپرکی

وړاندې کول (پرزینتیشن)

ټولیزه موخه:

له ځکهون کوونکو سره مرسته کوي چې په وزارتونو یا ادارو کې اغیزمن ارتباطات ټینګ کړي.

د زده کړي موخې: د دې فصل په پای کې به محصلین وکړای شي د وینا او بیانېې له لارې اوریدونکو ته یو لړ مفاهیم انتقال کړای شي.


- پلانونه

- نتایج

- نظریات

- د غونډو د مطالبو خلاصه.

وړاندې کول (پرزینتیشن)



شکل (۱-۱۰)

د یوې موضوع د وړاندې کولو طریقه یا پرزنتیشن

د دې بحث اهداف: د دې بحث کلي هدف دا دی چې له گډون کوونکو سره مرسته وکړي ترڅو په وزارتونو یا اړوندو ادارو کې ارتباطات ټینګ کړي دې ټکي ته په پام سره چې زیاتره ارتباطات تیروتنه یا سهوه ونه گڼل شي، تیروتنه تعبیر او تفسیر کيږي او یا دا چې له مقابل لوري څخه د رد ځواب تر لاسه کوو، نو په کار ده چې د اړیکي نیولو تخنیکونه په سمه توګه زده شي.

د ارتباطاتو د نیولو د تخنیکونو په ښوونیز بحث کې به اړوند معلومات تر لاسه کړو چې په لاندې فرعي برخو باندې ویشل شوي:

۱- ارتباطات - د رهبري اساس

۲- د پرزینتیشن تخنیکونه .

۳- د مذاکرې تخنیکونه او د توافقاتو د تثبیت تخنیک

د پريزنتيشن تخنيكونه

ګډون کوونکي راتلونکي رهبرۍ ته د تګ په لاره کې ځينې وخت خپل نظريات ، پلانونه او استراتيژي لورپور او مهمو مقاماتو ته وړاندې کوي ، نو په دې اساس دوی بايد له نويو تخنيکونو او پرنزنتيشنونو سره بلدتيا ولري توڅو هغه پيغام په سمه توګه و رسوي چې دوی يې ليردول غواړي. سربيره پردې ځينې وخت ګډون کوونکي له داسې شرايطو سره مخ کيږي چې بايد غونډې او خبرې اترې رهبري کړي او د دې لپاره اړينه ده چې د کوربه توب له نويو ميتودونو سره اشنا شي.



شکل (۲-۱۰)

د پريزنتيشن د وړاندې كولو او د غونډو د كوربتوب تخنيكونه

د دې بحث اهميت

دا بحث تاسوته د يوه رهبر په توگه څه در ښيي؟

د پريزنتيشن له تخنيكو نو او ميتودونو څخه ښه گڼه اخيستنه:


- ۱- تاسوته ډاډ در كوي چې ايا گڼون كوونكي په مطالبو پوه شوي دي.
- ۲- تاسو ته ډاډ در كوي چې ستاسو ټول پيغامونه يې درك كړي دي.
- ۳- له گڼون كوونكي سره مرسته كوي چې خبرې يې تعقيب كړي دي.
- ۴- نورو ته قناعت وركول اسانه كوي.
- ۵- له تاسو سره مرسته كوي ترڅو په مسلكي توگه عمل ترسره كړئ.
- ۶- په خپل نفس باندې ستاسو باور زياتوي.
- ۷- له تاسو سره مرسته كوي ترڅو داسې رهبر شئ چې نور خلك له تاسو څخه پيروي وكړي

د پريزنتيشن تخنيكونه



تعريف: پريزنتيشن يو شمير محدودو كسانو ته د يو لړ مفاهيمو له ليردولو څخه عبارت دى. د پريزنتيشن وړاندې كول يعنې تشریح ، تعريف ، او مورد نظر شخص ته د اطلاع وركولو په موخه د مطلب توضیح كول دي ، چې داكار د پريزنتيشن په وړاندې كولو سره ترسره كيږي. په وزارتونو يا ادارو كې رهبران تر ډيره بريده نورو ته لاندې فكتورونه وړاندې كوي:

- ۱- پلانونه
- ۲- نتايج
- ۳- نظريات
- ۴- د غونډو لنډمطلبونه

د پريزنتيشن او د غونډو د كوربتوب تخنيكونه
 د يوه كامياب پريزنتيشن په لور لازم گامونه



د غونډو د كوربه توب او د پريزنتيشن تخنيكونه:
 د يوه بريالي پريزنتيشن په لور گامونه:
 د پرزنتيشن د چمتو كولو لپاره بايد درى څيزونه په نظر كي و نيول شي.

<p>اوريدونكي (كېدونوال)</p> 	<p>$\dot{E} \cdot \gamma \sim 3 \frac{1}{2} \ddot{O} a$</p>	<p>د مطالبو انتقال</p> 
---	--	--

د پريزنتيشن او د غونډې د كوربتوب تخنيكونه
د يو كامياب پريزنتيشن په لور لازم گامونه: اوريدونكي (گډون كوونكي)
د دې لپاره چې وکولای شئ د اوريدونکو (گډون كوونکو) په اړه فکر وکړو، له
ځان څخه پوښتنه کوو چې:

۱- اوريدونكي يا گډون كوونكي څوك دي؟

۲- شمير يې څومره دی؟

۳- ايا د موضوع په اړه كافي اطلاع لری؟

۴- عمر يې څومره دي، نارينه دي يا ښځې او په كومه كچه دي؟

۵- په غونډه كې يې د گډون دليل څه دی؟

۶- اړتياوې يې څه دي؟

۷- كومو شيانو ته اړتيا لري پوهيري؟

هیر مو نه شي له ځانه پوښتنه وکړی چې د پريزنتيشن

وړاندې کول د څه لپاره دي؟

اوريدونكي (گډونوال)



گلهون کونکي

مخکي له دې چې پريزنتيشن چمتو کړي، د گلهون کوونکو په اړتياؤ باندې فکر وکړي. مثلاً تاسو اړتيا لرئ، وپوهيرئ چې هغوی د څه لپاره ستاسو د پريزنتيشن په کلاس کې گلهون کوي. د پريزنتيشن په هکله د گلهون کوونکو علاقه له خورا زيات اهميت څخه برخمنه ده. تاسو بايد وپوهيرئ چې آيا هغوی يعني گلهونوال له هغو نظرياتو سره چې تاسو يې وړاندې کوي موافق دي او که مخالف دي؟ په هره اندازه چې د اوريدونکو په غوښتنو بڼه وپوهيرئ، په هماغه اندازه کولای شئ بڼه پريزنتيشن وړاندې او چمتو کړئ. همداراز په هره اندازه چې پريزنتيشن په بڼه توگه چمتوی وي، په اسانې سره وړاندې کيدلای شي. که د غونډې گلهون کوونکي ستاسو پريزنتيشن په سمه توگه درک نه کړي، نو ستاسو پريزنتيشن له ناکامۍ سره مخ کيږي. بناء بايد کوښښ وکړئ چې روښانه او د پوهيدلو وړ پيغام وړاندې کړئ.

د پريزنتيشن او د غونډې د کوربتوب تخنيکونه

د يو کامياب پريزنتيشن په لور اغيزمن گامونه، پلان جوړونه د پريزنتيشن د پلان جوړونې په وخت کې بايد په لاندې څلورو شيانو ته فکر وکړئ:

۱- ستاسو هدف: د پريزنتيشن د وړاندې کولو په مهال غواړئ کومو اهدافو ته

ورسري

۲- محتوا: د پريزنتيشن د وړاندې کولو لپاره کوم وخت په پام کې لري؟

کوم مهم مطالب بايد تربيحت لاندې ونيسو؟

اوريدونکي يا گلهون کوونکي کومو شيانو ته اړتيا لري چې ورباندې وپوهيرو؟

۳- جوړښت:

پيل / پيژندنه

بدنه / وسط

پاي / نتيجه

۴- بصري مرستندوی وسايل

خپل پريزنتيشن مو په ساده او لنډډول وړاندې کړئ

دا چې په کومه اندازه معلومات گډونوالو ته ورکړئ، باید چې د خپل پریزنتیشن په برخه کې کافي تحقیق اوشنه وکړئ.

کله چې په دې پوه شوی چې باید په کومه موضوع باندې بحث وکړئ، مخکې له دې چې موضوعات په مفصل ډول ولیکي، د هغوی ابتدايي نسخه چمتو کړئ.

جوړښت یا ساختار:

که چیرته پریزنتیشن له ښه انسجام او نظم څخه برخمن نه وي، په گډونوالو باندې لیر تاثیر لري او اوریدونکي یې د موضوعاتو په هیروولو کې بیره کوي. د دې لپاره چې اوریدونکي ستاسو پریزنتیشن په یاد ولري، د پریزنتیشن اهمیت ته دقیقه پاملرنه وکړئ. ستاسو پریزنتیشن باید لاندې جوړښت ولري:

۱- شروع / تعریف: دغه برخه ستاسو د پریزنتیشن مهمه برخه تشکیلوي، ځکه د پریزنتیشن په سر کې ستاسو په برخه کې د گډون کونکو قضاوت په دې ځای کې رامنځته کیږي او دا پریکړه کیږي چې ایا تاسو د هغوی د پاملرنې او توجه کولو صلاحیت لرئ او کنه.

کوښښ وکړئ چې دغه عوامل د پریزنتیشن په پیل کې په پام کې ونیسئ:

۱ - د گډون کونکو پام راوړوئ.

۲ - خپل ځان هغوی ته وروپېژنی.

۳ - په غونډه کې خپل گډون هغوی ته روښانه کړئ.

۴ - هغه لاسته راوړني چې په غونډه کې یې د ترلاسه کولو هیله لری هغوی ته روښانه او بیان کړئ.

۵ - له گډون کونکو سره خپله اړیکه ونیسئ.

ساختمان / وسطي او مرکزي برخه.

هر مطلب په روښانه ډول او ټاکلي وخت کې بیان کړئ ترڅو گډون کونکي وکولای شي هغه څه چې غواړي ووايي، تعقیب یې کړي.


متوجه اوسئ، خپل مطالب په لنډ او ساده ډول بیان کړئ، د زیاتو معلوماتو له ورکولو څخه ډډه وکړئ، چې له دې پرته اوریدونکي ستاسو پیغام نه شي یادولی.

۲- پای / نتیجه: د پریزنټیشن وروستی برخه مو باید په اوریدونکو دایمې اغیزه ولري ، همداراز د غونډې خو دقیقې مو د مهمو مطالبو تکرار ته ځانگړي کړئ او د غونډې د پای خو دقیقې پوښتنو او ځوابونو ته بیلې کړئ. له گډون کوونکو څخه مننه وکړئ چې په غونډه کې یې ونډه اخستي ، د امتنان او مننې کلمې مو هیري نه شي.

د پریزنټیشن تخنیکونه او د غونډې کوربتوب.

ولي لیدل مهم دي؟

گډون کوونکي د لاندې حواسو په زریعه اطلاعات لاسته راوړي.



د لیدولو کومکي وسایل

په هره اندازه چې مطلب پیچلي وي تفهیم یې هم په هماغه اندازه ستونزمن دي. د دې لپاره چې یو مطلب د فهم وړ و گرزوو، باید ساختار بندي او روښانه یې کړو. د یوه مطلب د روښانه کولو تر ټولو مهمه لاره بصري کیدل یا مجسمول او له بصري یا د لیدلو له وسایلو څخه استفاده کول دي، ځکه:

۱. له گډون کوونکو سره مرسته کوي ترڅو په هغو مطالبو باندې فکر وکړي، چې تاسو یې ورته وړاندې کوئ.

۲. د پریزنټیشن پروسې ته جذابیت ورکوي.

۳. له دې سره مرسته کوي چې مطالب په واضح ډول بیان شي.

۴. تنوع رامنځته کوي.
کله چې په دې فکر کوئ چې د مطالبو په اوریدلو کې له کومو وسایلو څخه استفاده وکړئ، له ځان څخه لاندې پوښتنې وکړئ:


۱. آیا کمکي وسایل د پرزنتیشن په بڼه کولو کې مرسته کولای شي؟
۲. ایا وړاندې مو له دې وسایلو څخه څه اخیستې وه او یا له هغوی څخه څه اخیستنه آسانه ده؟
۳. ایا له بصري وسایلو څخه څه اخیستنه د ګډون کوونکو د پام په راجلبولو کې مرسته کوي؟
۴. آیا ګډون کوونکي ددې وسایلو په لیدلو توانیدلی شي؟

تاسو کولای شئ له لاندې وسایلو څخه د بصري وسایلو په توګه استفاده وکړئ

- ۱- توره تخته ، سپینه تخته
- ۲- فلیپ چارت.
- ۳- تدریسي پروجیکټور.
- ۴- "پاور پینټ پرزنتیشن" یا د "پاور پینټ". پروګرام له لارې، پرزنتیشن.
- ۵- ویدیو، کامره.
- ۶- عملي نمونې.
- ۷- نندارتون.

د پريزنتيشن تخنيکونه او د غونډې کوربتوب.

د پوسترونو د ډيزاين کولو لپاره له هندسې شکلونو څخه استفاده کول. له ځانگړو کارتونو څخه استفاده کول چې د فلش کارت په نوم يادېږي او د مستطيل ، بيضوي او دايريوي شکل لري او د پوستکارتونو د چمتو کولو لپاره ورڅخه گټه اخيستل کېږي. هر کارت مختلف رنگونه لري (د مثال په توگه : سور رنگ د منفي کارونو لپاره او شين رنگ د مثبتو کارونو لپاره.)



د پريزنتيشن تخنيکونه او د غونډې کوربتوب.

د يوه موفق پريزنتيشن په لور گامونه چې مطالب ليردوي اوس د دې وخت رارسيدلی چې خپل پريزنتيشن مو گڼهون کوونکو ته وړاندې کړئ ، کله چې تاسې خپلې خبرې پيل کړې ، اوريدونکي په دقيق ډول ستاسو خبرو ته غور نيسي او ستاسو پريزنتيشن گوري ، مهمه ده چې پوه شئ چې ستاسو وينا او وړاندي کيدونکي توکي اهميت لري؟
ځيني نظرونه د دې څرگندونه کوي چې ۶۵٪ پيغام ستاسو د غږ او حرکاتو په واسطه انتقالېږي. ستاسو حرکات کولای شي ستاسو افکار او نظريات بيان کړي.



تمرین او گروپی کار

- گلهون کونکي په څلور نفرې گروپونو وویشی.
- خپل ځان د پریزنټیشن د وړاندې کولو لپاره چمتو کړی.
- په یاد ولری چې د گلهون کونکو په اړه فکر وکړی
- د پلان جوړونې په اړه فکر وکړی.
- د لیدنې په اړه فکر وکړی
- په تالار کې د شته وسایلو د کارولو په څیر د لیدو وړ سیمنا په اړه فکر وکړی
- په خپل بصري پریزنټیشن کې له عددونو، حروفو او یا لیکلو شیانو څخه ګټه مه اخلی.
- یواځې له تصویرونو، گرافیک او نورو شیانو څخه ګټه واخلي.
- خپل پریزنټیشن مو گلهون کونکو ته وړاندې کړی.
- گلهون کونکو ته گټور فیډبک یا نتیجه ورکړی.

د مطالبو لیردول

غږ

- ورو خبرې وکړی ترڅو ټول وکولای شي ستاسو خبرې تعقیب کړي.
- په لوړ آواز خبرې وکړی ترڅو ټول وکړای شي ستاسو خبرې واورې.
- روښانه او واضح خبرې وکړی ترڅو ټول ستاسو په خبرو پوه شي.
- په عامیانه او معیاري ډول خبرې وکړی.



شکل (۱۰-۳)

خیره


خندا رویه او ورینی اوسئ ترخو گلهون کونکوتنه ډاډ ورکړئ او هڅه وکړي چې خسته او ستومانه معلوم نه شی.



شکل (۱۰-۴)

سترگي

د پریزنټیشن په وخت کې د گلهون کونکو خواته نظر کول ستاسو او د لیدونکي تر منځ د اړیکي امکان برابروي ، د خبرو په وخت کې چاته کتل ، د سترگو د ارتباط یا اشارې په نوم یادېږي ، همیشه د نوټ یا، یاداشت له مخې مطالب مه لولئ.



شکل (۱۰-۵)

د دریدلو طریقه

- نیغ ودریری او کوم شي ته تکیه مه کوئ.
- ډاډه او د بصري وسایلو په مخکې مه دریری.
- وگورئ چې آیا ټول کولای شي توره تخته وويني.



شکل (۱۰-۵)

لاسونه

د قلم په څیر له سامان آلاتو سره لوبې مه کوئ او د خبرو په وخت کې خپل لاسونه په جیبونو کې مه اچوئ..



شکل (۱۰-۷)



پښې

په غولي باندې پښې مه وهئ او د خبرو کولو په وخت کې پښې په ځمکه باندې مه موبښئ.

سيما (منظر)

هغه جامې واغونډئ چې د پرزنتیشن له غونډې سره مناسبي وي، کوبښښ وکړئ چې د گډوډون کوونکو لپاره جامې واغونډئ، نه د خپل ځان لپاره. له هغو زيوراتو څخه استفاده مه کوئ چې زیاته ځلا لري او د خلکو پام وړ اوړي.

عمل

د پرزنتیشن موضوع ته په کتوسره علاقمند او ډاډه اوسئ او مسلکي عمل وکړئ.

د پرزنتیشن تخنیکونه او د غونډې کوربتوب.
 د یو کامیاب پرزنتیشن په لور گامونه او د مطالبو لیردول.
 لاندې تیروتنې ستاسې پرزنتیشن کمزوری کوي:
 - له نامعلومو جملو څخه گټه اخیستل.
 له منفي شکل جملو څخه گټه اخیستنه.



د غونډې کوربتوب

- د غونډې د کوربتوب تخنیکونه - دغه بحث تاسو ته د رهبر په توګه در ښيي چې د غونډې د کوربه توب له میتودونو څخه استفاده کول څه ګټې لري:
 - د غونډې د اغیزمنتوب ضمانت کوي.
 - تاسو ته ډاډ در کوي چې غونډې او خبرې ښه نتیجه لري.
 - د خبرو لپاره د یوې مناسبې فضا په رامنځته کولو کې مرسته کوي او په غونډه کې ټولو ته د ګډون چانس ورکوي.
 - د افکارو او نظریاتو تبادلې تضمینوي.
 - تاسو ته په خپل نفس باور درکوي.
 - تاسو ته د یو رهبر په توګه داسې چانس درکوي چې نور له تاسو څخه پیروي وکړي.
- د "Moderate" انګریزي کلمه چې په پښتو کې ورته اداره یا د غونډې کوربتوب وايي لاندې معناګانې لري.

روښانه کړه وړه.

عاقلاڼه او عادلانه

د غونډې د کوربتوب مهم قوانین:

- د غونډې د ښه کوربتوب مهم قوانین په لاندې ډول دي:
- د یوه بریالیتوب په رامنځته کولو کې ټول مسولیت لري.
- ونه وایې (یو باید) .. (وایې) ، (زه باید ..)
- په خپله د خپلو خبرو مخاطب خپله اوسې نه بل څوک.
- په یوه وخت کې یوازې یو کس خبرې وکړي.
- له نورو سره خبرې وکړي نه د نورو په اړه
- په لنډ ډول خبرې وکړي.
- په لومړي سر کې ستونزو ته ځان ورسوي.

د غونډې د کوربتوب قوانین


- ټول خلک د بریالیتوب د ترلاسه کولو مسول دي: زیاتره کسان کوبښن کوي چې د بریالیتوب رامنځته کول یوازې د کوربه په غاړه واچوي په داسې حال کې چې دا یوازې د هغه مسولیت نه دی، بلکې هغه د غونډې د کوربتوب مسئول دی نه د محتوا مسول.
- که تاسې دغونډې د یو رهبر په توګه د یوې فرعي موضوع په اړه د خبرو امر وکړئ نو باید ډاډ حاصل کړئ چې دا موضوع ټولو درک کړي ده، که هغوی دغه موضوع په سمه توګه نه وي درک کړي، غونډه به سمې پایلې و نه لري.
- دا ډول غوښتي چې فلانې دي و وایې او فلانې دي و نه وایې، باید و نه منل شي ، ځکه په ورته صورت کې ځینې وګړي له خپلو مسؤلینو څخه تېښته کوي.
- د خبرو په وخت کې خپل ځان ته خطاب وکړئ نه نور. ډاډه اوسئ چې ګډون کوونکي د خپلو احساساتو ، افکارو او نظریاتو په اړه خبرې کوي. کله چې ګډون کوونکي د خپل ځان په اړه خبرې کوي ، د غونډې اعتبار نورهم زیاتېږي .

- په يو وخت کې يوازي يو کس خبرې وکړي: د گډون کوونکو فعاله ونډه بايد د خوشحالی لامل وگرځي ځکه دا يو برياليتوب دی، خو تاسو بايد پام وکړي چې گډون کوونکي يو د بل خبرو ته غور نيسي، يو د بل خبرې درک کوي او په هغه فکر کوي.

- له نورو سره خبرې وکړئ نه د نورو په اړه: په داسې حال کې چې د غونډې کوربه د بحث زمينه برابره وي، بايد پام وکړئ چې د غونډې گډونوال په مستقيم ډول يوله بل سره خبرې کوي.

- خبرې مو په لنډ ډول وړاندې کړئ: هغه گډون کوونکي چې د نورو په پرتله له موضوع څخه ډير خبردي، خبرې يې بايد په لنډ ډول وړاندې شي. اوږدې خبرې هغه وخت گټورې ثابتيري چې د گډونوالو تر منځ د ډيالوگ په بڼه تبادله شي.

- په لمړي سر کې ستونزو ته ځان ورسوئ: کله چې د گروپ په منځ کې ستونزې منځته راځي نو په جدي ډول يې حل کړئ، ممکن ستونزه له دې کبله وي چې گډون کوونکي په موضوع باندې تمرکز نه کوي يا د ستړيا احساس کوي، او يا د خپل گروپ په منځ کې له کوم کس سره خفه وي او يا دا چې د حقايقو په برخه کې د بحث په ځای له شخصي احساساتو څخه خبرې کوي، چې په دې ټولو صورتونو کې بايد په لمړي سر کې د ستونزې حل لاره پيدا شي. ځکه يوه ناسته يا جلسه هغه وخت بريالی ترسره کېدی شي چې د گروپ ټول کار کوونکي په گډه سره کار وکړي.



د غونډې د مخکې وړلو پلان

۱-پیل:

- دغونډې ګډون کوونکو ته ښه راغلاست ووايي.
- غونډه، خبرې، کنفرانس پیل کړي .
- د غونډې د دايريدلو دليل روښانه کړئ.
- هغه نتیجه (پایله) تشریح کړئ چې له غونډې وروسته یې د ترلاسه کولو هیله لری .
- د غونډې مقررات بیان کړئ، لکه د مایل خاموش کول او داسې نور.
- جدول یا د غونډې مهالویش توضیح کړئ.
- ګډون کوونکي د غونډې پیل ته چمتو کړئ او ډاډ ترلاسه کړی چې ټول به له غونډې څخه ښه نتیجه ترلاسه کړي.

۲- د موضوعاتو راټولول :

- په غونډه کې مطرح کیدونکي موضوعات راټول کړی (که تر دې دمه دې دغه کار سرته نه وي رسولی) یا فرعي موضوعات او د ګډون کونکو نظریات راټول کړئ.
- پوښتنې مجسمې یعنی بصري کړئ ترڅو ډاډ ترلاسه شي چې ګډون کوونکي ستاسو د پوښتنو په اړه موافق نظر لري. (مثلاً: څرنگه کولای شو چې په وزارتونو کې خپل فعالیتونه زیات کړو؟)
- د موضوعاتو د غوره څرګندونې لپاره له فلش کارت څخه استفاده وکړئ.

۳- د موضوع انتخاب:

- ټول موضوعات چې مو راټول کړي مجسم یعنی بصري یې کړئ (ګډون کوونکو ته اجازه ورکړئ هروخت چې یې زړه وغواړي له راټول شوو موضوعاتو څخه ګټه واخلي)
- د لومړیتوبونو په هکله د ګډونوالو رایه واخلي د دې کار لپاره کولای شی د پوښتنې کولو له متیود څخه استفاه وکړئ.
- د موضوعاتو د لومړیتوبونو لپاره د ګډون کوونکو موافقه ترلاسه کړئ او وروسته دغونډې نور پړاوونه تعقیب کړئ.

۴- د موضوعاتو په اړه بحث وکړئ:

- هدفونه مشخص کړئ (مثلاً: دحل لارې موندل ، په دې اړه موافقه او تصمیم نیول)

- ډاډ ترلاسه کړی چې ستاسې کار د یوه تعین شوي هدف لپاره روان دی او عملي پایله لري.

۵- د ستراتیژیو او د پلان جوړونې تصمیمونه

- د ستراتیژیو د پلان جوړونې لپاره له لاندې څلورو مرحلو څخه ګټه اخستل کیږي:
- د څلورمې مرحلې دندې، بشرې منابعو ته ځانګړي کړی.
- نتیجې مجسمې (بصري) کړی.

۶- پای:

- د غونډې خلاصه او د هغې پایلې.
- په دې اړه له ګډون کوونکو څخه فیډبک یا نتیجه ترلاسه کړی.
- د پایلو په اړه.
- د غونډې یا میتودولوژي په اړه چې په غونډه کې ورڅخه ګټه اخیستل کیږي.

د پرېزنتیشن تخنیکونه او د غونډې کوربتوب:

د غونډې له ځانګړو فلش کارتونه څخه استفاده کول.

جلسه:

نکته:

- له نوم پرته د نظریاتو راټول
- هر نظر له لنډ عبارت سره د کارت له پاسه لیکل کیږي.
- په لاس لیکل باید روښانه لنډ او له دريو کرښو ډیر نه وي.
- ځوابونه باید د ستون یا کالم جوړښت په څیر جوړ شی.

ولې: د غونډې په اړه د موضوعاتو، پوښتنو او نظریاتو د راټولو لپاره له فلش کارت څخه استفاده کول تر ټولو غوره روش دی.
له فلش کارت څخه ګټه اخیستنه د پوښتنو، موضوعاتو او نظریاتو غوره لاره ده.

خرنگه: د کمکي وسایلو په واسطه پوښتني مجسم کولای شی او له گډون کوونکو څخه غواړئ چې ځوابونه یې ولیکي ، بناء تاسو هغه کارتونه چې یو رنگ او شکل لري ، د گډون کوونکو په منځ کې ویشئ.

گډون کوونکي خپل ځوابونه په مارکر قلم او غټو ټکو سره لږترلږه په درېو کرښو کې ولیکي. هر کارت باید د یوې موخې لپاره وکارول شي او له ټولولو وروسته په چپه ډول کینودل شي.

څه وخت: د غونډې په ټولو مرحلو کې د موضوعاتو د راټولولپاره له فلش کارت څخه گټه اخیستل کیدی شي، په ځانگړي ډول په دویمه مرحله کې د اجرا وړدی.

ملاحظه: د ځوابونو کیفیت د پوښتنو په کیفیت پورې اړه لري ، که پوښتنه واضح او روښانه وي ، نوزیات مشابهه او ورته ځوابونه ترلاسه کیدی شي ، خو که پوښتنه ستونزمنه وي نو کم خلک به په پوښتنه پوه شي.

د پرېزنتیشن تخنیکونه او د غونډې کوربتوب
دغونډې د کوربتوب عملي سرته رسونه:
څو نقطه یي پوښتني

زمور د ورځینو کارونو کومو ستونزو ته باید زیاته پاملرنه وشي؟		موضوع	شمیره
رتبه	نقطې	له اندازې څخه زیات کار	۱
۱		نامساعده کاري چاپیریال	۲
۲		دوخت کموالي	۳
۳			

خو نقطه يې پوښتني:

د څه لپاره: له دغه روش څخه د کار په واسطه دراني اخستي دروش په ځای استفاده کيږي. له ورته روش څخه د لمړيتوبونو د ټاکلو اويا د پريکړو د تعين په برخه کي استفاده کيږي. **څنگه:** له گډونوالو څخه وغواړئ چې د بصري شويو پوښتنو د ځواب لپاره له نقطه گذاري څخه استفاده وکړي. هر گډونوال حق لري چې د انتخاب لپاره له مساوي نقطو څخه استفاده وکړي. له هغه وروسته د انتخاب لپاره ورکول شوي نقطې شميرل کيږي.

څه وخت: د غونډې د کوربه توب په صورت کي د موضوع د انتخاب لپاره له خو نقطه يې پوښتنو څخه په دوهمه مرحله کي استفاده کولای شئ. د نقطو شميره چې گډون کوونکو ته ورکول کيږي په دو معيارونو يعنې گډون کوونکو او مصرف کوونکو پورې تړاو لري: په لاندې جدول کي به ناسې ته معلومه شي چې گډون کوونکو ته کومه اندازه نقطې ورکول کيږي.

د گډون کوونکو شمير					
		۲۰	۱۵	۱۰	۵
شمير مصرف کوونکي	۲۰	۵	۶	۷	۸
	۱۵	۴	۵	۶	۷
	۱۰	۳	۴	۵	۶
	۵	۲	۳	۴	۵

د پريزنټيشن تخنيکونه او د غونډې کوربتوب
د غونډې عملي کوربتوب: ماتريکس يا دوه برخې جدول.

نکته:

- له خبرو اترو پرته د ځوابونو راټولول .
- خبرې اتري په دويم پړاو کي ځای لري.
- ډاډ تر لاسه کړئ چې ټولو په بحث کي گډون کړی دی.

دوه قسمته ماتريکس (جدول)

ولې: له دغه روش څخه په کوچنيو گروپونو کې گټه اخيستل کيږي، دغه روش د موضوع په بررسي او د ستونزو په حل کې مرسته کوي او د ستونزو د حل لپارغوره لاره ده. .
څنگه: ماتريکس بايد د يوې موضوع مختلف اړخونه وښيي، مثلاً د ښه والي او بدوالي په هکله د غونډې د گډونوالو ځوابونه. گډون کوونکي بايد دې پوښتنو ته قاطع ځواب ووايي.
ماتريکس د يوه روښانه ساختار ضامن دی او د اضطراري تصاميمو په برخه کې مرسته کوي. له بلې خوا ماتريکس د موضوع فردي اړخونه محدوده وي.
څه وخت: له ماتريکس څخه د غونډې د کوربتوب په څلورم پړاو کې استفاده کيږي.

د پريزنټيشن تخنيکونه او د غونډې کوربتوب

د غونډې د کوربتوب عملي اجراکول: فلش لایت.

نکته:

- په داخل کې د شته احساساتو پيدا کول.
- د غونډې په هکله د گډونوالو رضایت او پايلي.
- د گروپي کار په اړه د گډون کوونکو تجربه بيانيري
- که تاسو د غونډې د کوربه په توگه کومه ستونزه احساسوئ، له دې لارې کولای شئ چې په ستونزو وپوهيږئ.

فلش لایت

ولې: له دې روش څخه د استفادې کولو په صورت کې امکان را منځته کيږي چې د گډونوالو ستوماني، نارامي، ستړيا او کاري پايلي معلومي شي.

څنگه: د فلش لایت په صورت کې د بصري سازي کولو امکان نه لیدل کېږي، هرځایون کوونکی کولای شي په دې اړه خپل نظریان کړي:

- خپل احساسات.
 - د پایلو په اړه احساسات
 - د ګروپي کار په ترڅ کې تجربې.
 - البته ددې قوانینو په عملي کولو سره:
 - هرڅوک کولای شي خپل نظریات په خپله بیان کړي
 - هرڅوک کولای شي په هره اندازه چې وغواړي خبرې وکړي.
 - د طرحه شوو نظریاتو په اړه خبرې ونه کړي.
- څه وخت: د فلش لایت له روش څخه ګټه اخیستل په شرایطو پورې اړه لري.

د پریزنتیشن تخنیکونه اود غونډې کوربتوب

تمرین او ګروپي کار.

تمرین:

ځایون کوونکي په څلور نفری ګروپونو وویشئ.

خپل ځان د غونډې کوربتوب ته چمتو کړئ او موضوع هم په افغانستان کې فساد ته ځانګړې کړئ.

د غونډې له پیلیدو راندې د پوښتنو هغه لست چمتو کړئ چې د ځوابونو لپاره مو چمتو کړی دی.

د غونډې د کوربتوب لپاره هغه پلان چمتو کړئ چې په پام کې یې لری. چې لاندې پراوونه لري:

- د جلسې د پیل په اړه نظریات.

- د کار دمیتودو لوژي په اړه نظریات.

- د جلسې د پای په اړه نظریات.

د غونډې د کوربه توب په هکله خپل پریزنتیشن چمتو کړئ.

د لسم څپرکي د مطالبو لنډيز:

موثر ارتباطات کولای شي د وزارتونو په دننه کې ګډونوال د اړیکو د نیولو لپاره چمتو کړي، خو دې ټکي ته مو پام وي چې زیاتره اړیکي په اشتباهی توګه تفسیر او تعبیر کیري او یا مقابل لوری د رد له ځواب سره مخ کیري. ګډون کونکي د راتلونکي رهبري لپاره پلانونه اوستراتیژي ګانې کار کونکو او لوړپوړو مقاماتو ته وړاندې کوي. پریزنټیشن د کومکي بصري وسایلو له لارې د یو لړ مفاهیمو وړاندې کولو ته ویل کیري.

د یو کامیاب پریزنټیشن په لور حرکت

د دې لپاره چې وکولای شی د ګډون کونکو او اوریدونکو په اړه فکر وکړئ، له ځانه پوښتنه وکړئ چې:

- ۱ - اوریدونکي څوک دي.
 - ۲ - شمیر یې څو کسان دي.
 - ۳ - آیا هغوی د پخوانی موضوع په اړه خبردي؟
 - ۴ - د هغوی عمر څومره دی، نارینه دي او که ښځې او قابلیت یې تر کومې اندازې دی.
 - ۵ - په غونډه کې د هغوی د ګډون دلیل څه شی دی؟
 - ۶ - د هغوی اړتیاوي څه شی دي؟
 - ۷ - کومو شیانو ته اړتیا لري.
- د پریزنټیشن له جوړولو وړاندې د هغو ګډون کونکو ضرورتونو ته فکر وکړئ چې په غونډه کې یې ستاسو خبرو ته غور نیولی.
- د پریزنټیشن د پلان جوړونې په وخت کې څلورمهم شیان په پام کې ولرئ.
- ۱ - هدف مو څه دی.
 - ۲ - محتوا
 - ۳ - جوړونه
 - ۴ - د لیدلو کمکي وسایل.

پريزنټيشن بايد له لاندې ټكوڅخه تشكيل شوی وي:

الف - پيل ب - ساختمان / وسطي او مرکزی برخه

ج - پايان د- نتیجه

کمکي وسايل: په هره اندازه چې مطالب پيچلي او جنجالي وي ، پوهيدل يې هم په هغه اندازه ستونزمن وي ، د دې لپاره چې هر څوک په مطلب باندي پوه شي، بايد بصري بڼه ورکړل شي. ځيني خلک په دې عقیده دې چې د غږ او بدنې حرکاتو له لاري %۶۵ زده کړه صورت مومي غږ ، څيره ، سترگې ، د دريدلو طريقه ، لاسونه ، پښې ، تاثير او نور په پريزنټيشن کې ډير مهم دي.

د غونډې د دايريدلو پلان په لاندې څلورو ټکيو باندي استوار دی:

- پيل
- د موضوع انتخاب
- په موضوعاتو باندي بحث وکړئ
- د استراتيژيو او تصاميمو پلان گذاري
- پای
- له څو نقطه يې پوښتنو څخه استفاده کول لکه: ولي، څه ډول، څه وخت.

د لسم څپرکی پوښتنې:

- ۱- پرزینتیشن څه شی دی توضیح یې کړئ؟
- ۲- په پرزینتیشن کې کوم تخنیکونه شتون لري، نومونه یې واخلئ؟
- ۳- کومکي او بصري وسایل چې د پرزینتیشن لپاره کارول کېږي، کوم دي؟
- ۴- د غونډې د چلولو خصوصیات بیان کړئ؟
- ۵- غبر، خیره، سترگي او د دریدلو طریقه د پرزینتیشن په وخت کې څه رول لري؟
- ۷- د غونډې د کوربه توب پلان په کومو ټکیوباندي استوار دی، نومونه یې واخلئ؟

سرچيني او اخځليکونه:

۱. مفاهمه درتجارت سال ۲۰۰۹ (پروفيسور کرنيل پاوه)
۲. اساسات ارتباطات سال ۲۰۰۸
۳. برنامه انکشافی USAID سال ۲۰۰۸
۴. انکشاف خدمات ملکي سال ۲۰۰۷
۵. ياداشت ولکچرنوت ها و نوشته هاي استاد صابر
۶. سايت هاي مختلف انترني گوگل

د پوهني وزارت د مسلکي او تخنیکي زده کړو د معینیت د تعلیمي نصاب د پراختیا ریاست ، د هغو ټولنیزو اړتیاؤ د درک له کبله چې محصلینو او د مسلکي او تخنیکي زده کړو شاگردانو د درسي کتابونو په برخه کې درلودې، د لمړي ځل لپاره تصمیم ونيو ترڅو په لمړي سر کې د تعلیمي پلانونو او درسي مفرداتو مطالعه وکړي او له هغه وروسته د شاگردانو او محصلینو لپاره د کتابونو په تالیف لاس پوري کړي. د لوي خدای (ج) په فضل او د ادارې او حسابداري د برخي ستادانو د همت او میراني په برکت، د ادارې او حسابداري په برخه کې درسي کتابونه تالیف شول ترڅو په وړیا توګه د شاگردانو په واک کې ورکړل شي.

له ټولو لوستونکو ، په هیواد کې د علم او معرفت له مینه والو ، د ادارې او حسابدارۍ د ښوونځیو له استادانو، گرانو شاگردانو ، د مسلکي او د تخنیکي زده کړو له متخصصینو څخه صمیمانه هیله کوو چې که چیرته دغو کتابونو د مطالعې په ترڅ کې چې د لمړي ځل لپاره د ادارې او حسابداري د رشتي د استادانو او مسلکي غړیو له لوري تالیف او تدوین شويدي، د مفاهیمو، علمي او مسلکي مطالبو د څرنگوالي، خصوصاً د املایې او انشایې تیرونو په برخه کې کوم سوال پیدا کیري، لطفاً مور ته لارښونه وکړې ترڅو په راتلونکي کې په دغه او نورو ټولو رشتو کې له دغو نه هم غوره ، ګټور او ارزښتمند موضوعات شاگردانو ته وړاندي کړو.

همدا شان له گرانو شاگردانو څخه هیله کو ترڅو د مطالعې او له دغه کتاب څخه د ګټي اخستني په وخت کې زموږ د گران ، غریب او بیوزله هیواد اقتصادي ستونزي په نظر کې ولري او د کتابونو په ساتلو کې هڅه وکړي ترڅو نور شاگردان هم ګټه ترې واخلي.

پته: د پوهني وزارت- د مسلکي او تخنیکي زده کړو معینیت - د تعلیمي نصاب د پراختیا ریاست - د درسي کتابونو د چمتو کولو عمومي مدیریت.